

ያለውን ሁካታና ግርግር ሳይሆን የተመለከተው ዓይኖቹን አቅንቶ ያየው የእግዚአብሔርን ክብር ነው። (ሐዋ. 7:55) ዲያቆናትም በዙሪያቸው የሚገኘውን ፍርሃትና ተስፋ መቁረጥን የሚጨምር ሁኔታ ሳይሆን መመልከት ያለባቸው ዓይኖቻቸውን አቅንተው የእግዚአብሔርን ክብር ነው። በዚህም ለሌሎች ምሳሌ መሆን ይኖርባቸዋል። ለእግዚአብሔር እውነት የምንቆም ከሆነ ምድር ባትቀበለን ጌታ ኢየሱስ በሰማይ ሆኖ በክብር ይቀበለናል። ዲያቆናት ይህንን ከማንም ይልቅ ማወቅና መኖር ይገባቸዋል።

- ♦ ዲያቆናት በይቅርታ ሕይወት ምሳሌ ይሆኑ ዘንድ ይገባል። በሐዋ. 7:60 ላይ እስጢፋኖስ ሲወገር ዓይኖቹን ወደላይ አቅንቶ ጌታ በክብሩ ቆሞ ሲያየው «ጌታ ሆይ እርዳኝ ወጋሪዎቼን አጥፋልኝ» የሚል ጸሎት አልነበረም የጸለየው። «ጌታ ሆይ የሚያደርጉትን አያቁምና ይህን ኃጢአት አትቁጠርባቸው» በማለት ነው የይቅርታ ጸሎት የጸለየው። ዲያቆናትም ዛሬ ይህ መንፈስ በውስጣቸው ዘልቆ ይገባ ዘንድ ያበፈልጋል።

ምዕራፍ 6

የቤተ ክርስቲያን ሽማግሌዎች

የሽማግሌዎች ጥሪ

የዲያቆናት አሠራር በአዲስ ኪዳን ዘመን የመጣ የአገልግሎት ዘርፍ ነው። በብሉይ ኪዳን ወቅት ዲያቆንነትና የዲያቆናት አገልግሎት ተብሎ የሚጠራ የሥራ ዘርፍ አልነበረም። የሽምግልና አገልግሎት ግን ከብሉይ ኪዳን ዘመን ጀምሮ ሲካሄድ የነበረ አገልግሎት ነው።

ለመሆኑ ሽማግሌ የሚለው ቃል እንደ ቤተ ክርስቲያን ትርጉም መግለጫው ምንድን ነው? በእግዚአብሔር ሕዝብ መካከል ሽማግሌዎች በዕድሜያቸው ጠና ያሉ፤ በአስተሳሰባቸው የበሰሉ፤ በአካሄዳቸው ምሳሌነት ያላቸው የእግዚአብሔርን ሕዝብ እንዲመሩ፤ እንዲያስተዳድሩና ለመንጋው የሚጠቅመውን መመሪያና ውሳኔ እንዲያደርጉ ከሕዝቡ መካከል የሚመረጡ ወይም የሚሾሙ ሰዎች ናቸው። እነዚህን መሪዎች የሚያስነሣቸውና የሚሾማቸው እግዚአብሔር ነው።

ሽምግልና በዕድሜ የመግፋት ተምሳሌት ብቻ አይደለም። ሽምግልና የብስለትና የማዕረግም ስም ነው። የአካሄድ ብስለት፤ የአመራር ብስለት፤ የሕይወት በጎ ምሳሌነት ብስለትን ነው የእግዚአብሔር ቃል ሽምግልና የሚለው። መንጋውን ለመምራትና ለመንከባከብ መቻሉን፤ በሥራውም ቅንነትና መልካም ምሳሌነትን ማትረፉንና አኗኗሩም አለንቀፊታ መሆኑን ነው እግዚአብሔር ለሽምግልና መለኪያ አድርጎ ያዘጋጀው ሚዛን። በአጠቃላይ የእግዚአብሔር ቃል በመሪ ምትክ ነው ሽማግሌ በማለት አንድን

መሪ የሚጠራው። ስለዚህ ሽማግሌ ማለት የእግዚአብሔር ሕዝብ ወይም መንጋ መሪ ማለት ነው።

ከመጽሐፍ ቅዱስ ውጭም እንኳ በተለያዩ ማሕበራዊ ኑሮ ውስጥ ሽምግልና ብዙውን ጊዜ የመሪነት ደረጃ ነው። ሽምግልና የብስለት፤ ነገርን በበሰለ መልኩ የሚታይበትና ርቱፅ ፍትህ የሚጠበቅበት እርከን ነው። በማሕበራዊ ኑሮ ውስጥ ሽማግሌ አስታራቂ ነው። ሽማግሌ ውሳኔ አስተላላፊ ነው። ሽማግሌ መካሪና ዘካሪ ነው። ሽማግሌ ወቃሽ ነው። የሽማግሌ ድምፅ የሕዝብ ድምፅ ተደርጎ ነው የሚወሰደው። በተለይም በአይሁዳውያን ታሪክ ውስጥ የሽማግሌዎች የአስተዳደር ሚና እጅግ ከፍ ያለ ነው። /ዘዳ. 21:19፤ 22:15/ ተመልከት።

በብሉይ ኪዳን ውስጥ ስለ ሽማግሌዎች በምንመለከትበት ጊዜ ከሙሴ ጋር በተያያዘ ሁኔታ ሦስት ነገሮችን እናስተውላለን። እነርሱም የሚከተሉት ናቸው፡-

1▶ ሙሴ እግዚአብሔር ከጠራው በኋላ ይህንን ጥሪ በቅድሚያ ያስታወቀው ለሕዝቡ ሳይሆን ለእስራኤላውያን ሽማግሌዎች ነው። የአጠራሩን ታሪክ የጥሪውን ተልዕኮና አፈጻጸሙን በቅድሚያ እንዲያውቁት ያደረገው ለሽማግሌዎቹ ነው። ይህም የሚያመለክተው እግዚአብሔር በመሪነት በሕዝቡ ላይ ላስቀመጣቸው ሽማግሌዎች ሹመታቸውን አምኖ መቀበሉና ማክበሩ ነው።

2▶ ሙሴ በጥሪው መሠረት የእግዚአብሔርን ሕዝብ የመምራት አገልግሎቱንም ከጀመረ በኋላ ከእነርሱ መካከል አስተዳዳሪ ይሆኑ ዘንድ፤ አንዳንድ አስፈላጊ ውሳኔዎችን ይሰጡ ዘንድ፤ የሰዎችንም አቤቱታና ጉዳይ በማዳመጥ መልስ ይሰጡ ዘንድና ቅን የሆነውን ፍርድ ያስተላልፉ ዘንድ ሽማግሌዎችን ሾመላቸው። /ዘዳ. 1:12/

3▶ በዘፀ. 24:1 ላይ እንደምንመለከተው ሙሴ አሥርቱን ትዕዛዛት ይቀበል ዘንድ በእግዚአብሔር ጥሪ መሠረት ወደ ተራራው ሲወጣ ሽማግሌዎችንም አብሮ ይዟቸው ሄደ። ወደ ተራራውም በቀረቡ ጊዜ ሽማግሌዎቹን ባሉበት ትቶ እርሱ ግን ወደ ተራራው ብቻውን እንዲወጣ ከእግዚአብሔር ታዘዘ። ሙሴም ሽማግሌዎችን ከሕዝብ ለይቶ እግዚአብሔር ሊሰጥ ያለውን ትዕዛዝና ሥርዓት ይቀበል ዘንድ ሄደ።

ዛሬም ለቤተክርስቲያን ሽማግሌዎች የአስተዳደርን ሥርዓትና ምሪት የሚሰጠው ሁሉን ቻይ የሆነው እግዚአብሔር ብቻ ነው። በዚያው አንጻር ሽማግሌዎች ቤተ ክርስቲያንን የሚመሩት እንደ ሰው ወግና ልማድ ሳይሆን በሚገባ በእግዚአብሔር ሥርዓት ለመምራት አስቀድመው እነርሱ በቀጥታ ወደ እግዚአብሔር ተራራ መውጣት ይኖርባቸዋል። በዘፀ. 18:24 ላይ እንደተገለጠው ዘገባ እግዚአብሔር ሕዝቡን በመወከል ከሙሴ ጋር ይሠሩ ዘንድ የመረጠው ሽማግሌዎችን ነው።

በአጠቃላይ በብሉይ ኪዳን ውስጥ የሽማግሌዎችን ሹመት ጥንተ አመጣጥ ስንመለከት እግዚአብሔር ለራሱ ዓላማ በመረጠው ሕዝብ ማሕበራዊ ጉዳይ ላይ ለሚነሱ አንዳንድ ጥያቄዎች /የሕዝቡን አቤቱታና የመሳሰሉትን/ በማዳመጥና በማስተዋል ባላቸው ጸጋ መሠረት ቅንና ትክክለኛ ፍትሕ በመስጠት ያስተዳድሩ ዘንድ ሽማግሌዎችን እንደሚመርጣቸውና እንደሚሾማቸው ነው የምንገነዘበው።

በአዲስ ኪዳንም ውስጥ የሽማግሌዎች ጥሪና ሚና ምንድን ነው? ብንል፡- የቤተ ክርስቲያን ሽማግሌዎችን ጽንሰ ሐሳብ የምንመለከተው ከጥንት ከጥዋት ጀምሮ የነበረውን መሠረት ሳንለቅ ነው።

ቤተ ክርስቲያን የተጀመረችው በሐዋርያት ሥራ ምዕራፍ ሁለት ላይ ነው። በበዓለ ሃምሳ ቀን መንፈስ ቅዱስ በኃይል በሕዝቡ ላይ ከወረደ በኋላ የቤተ ክርስቲያንም ልደት በዚያን ዕለት ሆነ። ቤተ ክርስቲያን ከተመሠረተች በኋላ ወዲያውኑ የሆነ ነገር አለ። ቤተ ክርስቲያን ሥራዋን ማካሄድ በቀጠለችበት በዚያ ወቅት ከምሥረታዋና ከአሠራሯ ጋር አብረው ስማቸው የተጠቀሰ ሰዎች አሉ። እነርሱም ሽማግሌዎች ናቸው። ለምሳሌ በሐዋ. 11:27-30 ላይ የተጠቀሰው ታሪክ ይህንን እውነት የሚያጸና ነው። «በዚያም ወራት ነቢያት ከኢየሩሳሌም ወደ አንጾኪያ ወረዱ ከእነርሱም አጋቦስ የሚሉት አንድ ሰው ተነሥቶ በዓለም ሁሉ ታላቅ ረሀብ ሊሆን እንዳለው በመንፈስ አመለከተ፤ ይህም በቀላውዲዎስ ቄሳር ዘመን ሆነ። ደቀ መዛሙርትም እያንዳንዳቸው እንደ ችሎታቸው መጠን አዋጥተው በይሁዳ ለሚኖሩ ወንድሞች እርዳታን ይልኩ ዘንድ ወሰኑ። እንዲህም አደረጉ በበርናባስና በሳውልም እጅ ወደ ሽማግሌዎች ሰደዱት።» ይላል።

ስለዚህ ልክ ቤተ ክርስቲያን እንደ ተጀመረች ከቤተ ክርስቲያን መዋቅር ጋር የመጀመሪያ የሆኑት ሽማግሌዎች ናቸው ማለት ነው። እንዲሁም በሐዋ. 14:23 ላይ «ሐዋርያው ጳውሎስና በርናባስ ከአንጾኪያ ወደ ኢቆንዮን ወደ ደርቤንና ወደ ልስጥራ በመጓዝ ወንጌልን በመስበክ ብዙዎችን ደቀመዛሙርት ካደረጓቸው በኋላ አብያተ ክርስቲያናትን በየሥፍራው ተከሉ። ከዚያም ጋር በማያያዝ በቁጥር 23 ላይ «በየቤተ ክርስቲያኑም ሽማግሌዎችን ከሾሙላቸው በኋላ ጠመው ከጸለዩ በኋላ ላመኑበት ለጌታ አደራ ሰጧቸው።» የሚለውን ቃል ስንመለከት ከቤተ ክርስቲያን መዋቅር ጋር የሽማግሌዎች የአገልግሎት ሹመት ቅድሚያ የተሰጠው እንደነበር እንረዳለን። በሐዋ. 20:17 ላይና በሌሎችም ተመሳሳይ ክንዎች ተመዝግበው እንመለከታለን። ሽማግሌዎች በዚህ መንገድ ሲሾሙ ያለመመዘኛ አይደለም። ብቃታቸው እስከምን

ድረስ መሆን እንደሚገባው በመጽሐፍ ቅዱስ በሚገባ ተዘርዝሮ ይገኛል። በ1ኛ ጢሞ. 3:1 እና በቲቶ 1:6 ላይ የተጠቀሱት መመሪያዎች የሽማግልና አገልግሎት መመዘኛዎች ናቸው። በሕይወታቸው፤ በኑሮአቸው በምን ዓይነት ብቃት ላይ መገኘት እንዳለባቸው ከተፈለገ ከላይ የተጠቀሱትን ክፍሎች መመርመር ይቻላል። በ1ኛ ጢሞ. 5 ላይ ጴጥሮስ ሽማግሌዎች መንጋውን ይጠብቁ ዘንድ ያሳስባል። ለመንጋውም ምሳሌ እንዲሆኑም አደራውን ይተዋል።

1▶ የቤተ ክርስቲያን መሪዎች እንደሆኑ። «ማንም ኤጲስ ቆጶሳትን ቢፈልግ መልካምን ሥራ ይመኛል የሚለው ቃል የታመነ ነው።» (1 ጢሞ. 3:1) «በገዛ ደሙ የዋጃትን የእግዚአብሔርን ቤተ ክርስቲያን ትጠብቁዋት ዘንድ መንፈስ ቅዱስ እናንተን ጳጳሳት አድርጎ ለሾመበት ለመንጋው ሁሉና ለራሳችሁ ተጠንቀቁ።» (ሐዋ. 20:28፣ 1 ጴጥ. 5:1)

2▶ ሽማግሌዎች ቤተ ክርስቲያንን የማስተዳደር ሃላፊነት እንዳላቸው። «በመልካም የሚያስተዳድሩ ሽማግሌዎች፣ ይልቁንም በመስበክና በማስተማር የሚደክሙት፣ እጥፍ ክብር ይገባቸዋል።» (1 ጢሞ. 5:17)

3▶ ሽማግሌዎች የአስተዳደርና የአመራር ውሳኔ ማድረግ እንዳለባቸው።

♦ «ስለ ጌታችን ስለ ኢየሱስ ክርስቶስ ስም ነፍሳቸውን ከሰጡት ከምንወዳቸው ከበረናባስና ከጳውሎስ ጋር የተመረጡትን ሰዎች ወደ እናንተ እንልክ ዘንድ በአንድ ልብ ሆነን ፈቀድን። ራሳቸውም ደግሞ በቃላቸው ያንኑ ይነግሩአችሁ ዘንድ

ይሁዳንና ሲላስን ልከናል። ለጣዖት ከተሰዋ፣ ከደምም፣ ከታነቀም፣ ከዝሙትም ትርቁ ዘንድ ከዚህ ከሚያስፈልገው በቀር ሌላ ሽክም እንዳንጭንባችሁ እኛና መንፈስ ቅዱስ ፈቅደናል፤ ከዚህም ሁሉ ራሳችሁን ብትጠብቁ በመልካም ትኖራላችሁ። ጤና ይስጣችሁ።” (ሐዋ. 15:25-29)

- ♦ “ደግሞ የተሰጠኝን ጸጋ አውቀው፣ አዕማድ መስለው የሚታዩ ያዕቆብና ኬፋ ዮሐንስም እኛ ወደ አሕዛብ እነርሱም ወደ ተገረዙት ይሄዱ ዘንድ ለእኔና ለበርናባስ ቀኝ እጃቸውን ሰጡን፤ ድሆችን እናስብ ዘንድ ብቻ ለመኑን፣ ይህንም ደግሞ ላደርግ ተጋሁ።” (ገላ. 2:9-10)

- ♦ “እኔ ምንም እንኳ በሥጋ ከእናንተ ጋር ባልሆን፣ በመንፈስ ከእናንተ ጋር ነኝ፣ ከእናንተም ጋር እንዳለሁ ሆኜ ይህን እንደዚህ በሠራው ላይ በጌታችን በኢየሱስ ክርስቶስ ስም ፈርጀበታለሁ፤” (1ቆሮ. 5:4)

- ♦ “አሳፍራችሁ ዘንድ ይህን እላለሁ። እንደዚህ ነውን? በወንድሞች መካከል ሽማግሌ ሊሆን የሚችል አንድ አስተዋይ ሰው በእናንተ ዘንድ አይገኝምን?” (1ቆሮ. 6:5)

- ♦ “በከተማዎችም ሲዞሩ በኢየሩሳሌም የነበሩት ሐዋርያትና ሽማግሌዎች የቆረጡትን ሥርዓት ይጠብቁ ዘንድ ሰጡአቸው።” (ሐዋ. 16:4)

4▶ በአዲስ ኪዳን ሽማግሌዎች በቤተ ክርስቲያን ይሾሙ ነበር።

- ♦ “በየቤተ ክርስቲያኑም ሽማግሌዎች ከሾሙላቸው በኋላ ጦመውም ከጸለዩ በኋላ ላመኑበት ለጌታ አደራ ሰጡአቸው።” (ሐዋ. 14:23)

- ♦ “ስለዚህ ምክንያት የቀረውን እንድታደራጅ በየከተማውም፣ እኔ አንተን እዳዘዝሁ፣ ሽማግሌዎችን እንድትሾም በቀርጤስ ተውሁህ፤” (ቲቶ 1:5)

5▶ ሽማግሌዎች ዋነኛው ኃላፊነታቸው ማስተዳደር ስለሆነ ይህን የሚሠሩት ከሌሎች ጋር በመመካከር መሆን እንዳለበት፡-

- ♦ “ሐዋርያትና ሽማግሌዎች ስለዚህ ነገር ለመማከር ተሰበሰቡ።” (ሐዋ. 15:6)
- ♦ “ያን ጊዜ ሐዋርያትና ሽማግሌዎች ከቤተ ክርስቲያኑ ሁሉ ጋር ከእነርሱ የተመረጡትን ሰዎች ከጳውሎስና ከበርናባስ ጋር ወደ አንጾኪያ ይልኩ ዘንድ ፈቀዱ፤” (ሐዋ. 15:22)

6▶ የሚያስተዳድሩት ሽማግሌዎች ኑሮአቸው ያለ ነቀፋ መሆን እንዳለበት፡-

- ♦ “እንግዲህ ኤጲስ ቆጶስ እንዲህ ሊሆን ይገባዋል፤ የማይነቀፍ፣ የአንዲት ሚስት ባል፣ ልከኛ፣ ራሱን የሚገዛ፣ እንደሚገባው የሚሠራ፣ እንግዳ ተቀባይ፣ ለማስተማር የሚበቃ፣ የማይሰክር፣ የማይጨቃጨቅ ነገር ግን ገር የሆነ፣ የማይከራከር፣ ገንዘብን የማይወድ፣ ልጆቹን በጭምትነት ሁሉ እየገዛ የራሱን ቤት በመልካም የሚያስተዳድር፤” (1ጢሞ. 3:2-4)

- ♦ “ሽማግሌዎች ልከኞች፣ ጭምቶች ራሳቸውን የሚገዙ፣ በእምነትና በፍቅር በመጽናትም ጤናሞች እንዲሆኑ ምክራቸው።” (ቲቶ 2:2)

7▶ የሽማግሌዎች አመራርና አስተዳደር በግል ጥቅም ላይ የተመሠረተ የሥልጣን አጠቃቀም ሳይሆን በምሳሌነት መሆን እንዳለበት፡-

- ♦ “በእናንተ ዘንድ ያለውን የእግዚአብሔርን መንጋ ጠብቁ፤ እንደ እግዚአብሔር ፈቃድ በውድ እንጂ በግድ ሳይሆን፤ በበጎ ፈቃድ እንጂ መጥፎውን ረብ በመመኘት ሳይሆን ጎብኙት፤ ለመንጋው ምሳሌ ሁኑ እንጂ ማገበሮቻችሁን በኃይል አትግዙ፤ የእረኞችም አለቃ በሚገለጥበት ጊዜ የማያልፈውን የክብርን አክሊል ትቀበላላችሁ።” (1ኛጥ. 5:2-4)
- ♦ “በእናንተስ እንዲህ አይደለም፤ ነገር ግን ማንም ከእናንተ ታላቅ ሊሆን የሚወድ የእናንተ አገልጋይ ይሁን፤ ከእናንተም ማንም ፊተኛ ሊሆን የሚወድ የሁሉ ባሪያ ይሁን፤ እንዲሁ የሰው ልጅም ሊያገለግልና ነፍሱን ለብዙዎች ቤዛ ሊሰጥ እንጂ እንዲያገለግሉት አልመጣም።” (ማር. 10:43-45)

8▶ የቤተ ክርስቲያን አመራርና አስተዳደር በብዙ ቁጥር እንደሆነ። አስተዳዳሪዎቹ የተጠሩት ሽማግሌዎች በመባል ነው።

- ♦ “ከሚሊጢንም ወደ ኤፌሶን ልኮ የቤተ ክርስቲያንን ሽማግሌዎች አስጠራቸው ...” (ሐዋ. 20:17)
- ♦ “የኢየሱስ ክርስቶስ ባሪያዎች የሆኑ ጳውሎስና ጢሞቴዎስ በፊልጵስጥስ ለሚኖሩ ከኤጲስ ቆጶሳትና ከዲያቆናት ጋር በክርስቶስ ኢየሱስ ላሉት ቅዱሳን ሁሉ፤” (ፊል. 1:1)

9▶ ከሽማግሌዎች ወይም መሪዎች መካከል የተሳሳተ ካለ የሥልጣን ተጠያቂነት እንዳለ።

- ♦ “ነገር ግን ኬፋ ወደ እንጾኪያ በመጣ ጊዜ ፊት ለፊት ተቃወምሁት፤ ይፈረድበት ዘንድ ይገባ ነበርና። ... ነገር ግን እንደ ወንጌል እውነት በቅንነት እንዳልሄዱ ባየሁ ጊዜ በሁሉ ፊት ኬፋን፡- አንተ አይሁዳዊ ሳለህ በአይሁድ ኑሮ ያይደለ በአሕዛብ ኑሮ ብትኖር፤ አሕዛብ በአይሁድ ኑሮ ሊኖሩ እንዴት ግድ አልሃቸው? አልሁት።” (ገላ. 2:11፤ 14)

10▶ በቤተ ክርስቲያን ያስተዳደር ጉዳይ ላይ ቀዳሚ ኃላፊነት የተሰጣቸው ሽማግሌዎችና ዲያቆናት እንደሆኑ። (1ጢሞ. 3:1-16፤ ቲቶ 1:5-9)

በአጠቃላይ መልኩ ሲታይ እነዚያ ቤተ ክርስቲያን ያስተዳድሩ ዘንድ መንጋውንም ይጠብቁ ዘንድ ኃላፊነት የተሰጣቸው ሽማግሌዎች ሁለት ነገር ይጠበቅባቸዋል።

1▶ የአስተሳሰብ ብስለት እንዲኖራቸው፤ የማስተዋል ብልጽግና እንዲኖራቸው፤ ሠፊና ታጋሽ ልብ እንዲኖራቸው፤ በቀላሉ ለኩርፊያና ለማጉረምረም የማይወድቁ፤ ለሕዝቡ ጥንቃቄና እንደ እግዚአብሔር ቃልም ሕዝቡን መንከባከብ እንዲችሉና የሆነውን ብቻ ሳይሆን ሊሆን ያለውንም አውቀው የማስተዋል ጸጋ እንዲኖራቸው ይጠበቅባቸዋል።

2▶ በሕይወታቸው ምሳሌነት ሕዝቦችን ያንጹ ዘንድ ይህ ኃላፊነት ይጠበቅባቸዋል።

ለመሆኑ ከዚህ ሁሉ አልፎ የቤተ ክርስቲያን ሽማግሌዎች በኃላፊነት ሊጠየቁበት የሚያስችላቸው ዝርዝር አገልግሎታቸው ምንድን ናቸው?

በዚህ ርዕስ ጉዳይ ሥር ብዙ ጉዳዮችን ማንሣት ቢቻልም ጠቅለል ባለ መልክ በእግዚአብሔር ቃል በመደገፍ አምስት ነጥቦችን ብንመለከት መልካም ነው፡-

1▶ ሽማግሌዎች የእግዚአብሔርን ቤት የማስተዳደር ኃላፊነት አለባቸው። ሽማግሌ ከጸጋ ስጦታዎች አንዱ የሆነው “የማስተዳደር ጸጋ ስጦታ” ይኖረው ዘንድ ይገባል። በዚህ አገልግሎት ውስጥ መንፈሳዊነት ብቻውን ብቃት ሆኖ ሊወሰድ አይገባም። በመሠረቱ መንፈሳዊነት የአንድ አገልግሎት ዘርፍ አገልጋይ ጥሪ ብቻ ሳይሆን የሁሉም ክርስቲያን ጥሪ ስለሆነ ያንን እንደ ልዩ ብቃት መውሰድ አይቻልም። ሽማግሌ ቢሆንም ባይሆንም ክርስቲያን እስከሆነ ድረስ መንፈሳዊ መሆኑ ግዱ ነው። ስጦታ ግን ለተለያዩ ሰዎች ለተለያዩ ዓላማ ማስፈጸሚያ የሚሰጥ ጸጋ ነው። ሁሉም ሰው መንፈሳዊ መሆን አለበት። ነገር ግን ሁሉም ሰው ሽማግሌ መሆን አይችልም። ሁሉም ሰው መንፈሳዊ መሆን ቢኖርበትም ቅሉ ሁሉም ግን አስተማሪና ነቢይ መሆን አይችልም።

በሐዋ. ሥራ 20:28 ላይ ሐዋርያው ጳውሎስ ሽማግሌዎችን ለሁለት ነገር ይጠነቀቁ ዘንድ ያሳስባቸዋል። ይኸውም፡- በመጀመሪያ ለመንጋው ሁሉ እንዲጠነቀቁና ቀጥለውም ለራሳቸው እንዲጠነቀቁ ነው። ይህም የሚያስገነዝቡን ሌሎችን ስናገለግል ለሌሎች ስንጠነቀቅ ቆይተን ራሳችንን ግን በመዘንጋት ከእግዚአብሔር ፊት የተጣልን ሆነን እንዳንቀር ጥንቃቄአችን ሚዛናዊነት እንዳይጎድለው ነው። የራሳችን ሕይወት እየተበላሸ ሌላውን እናንፃለን ብለን ላይና ታች ብንል መንፈስ ቅዱስ ደጋግሞ ወቅሶ ሲሰለቸው ከሥፍራችን እንደሚያነሣን ከወዲሁ በመረዳት መጠንቀቅ አለብን።

በሐዋ. 20:28 ላይ የተጠቀሰውን ቃል እንደገና ስናጤነው ሽማግሌዎች በገዛ ደሙ የዋጃትን የእግዚአብሔርን ቤተ

ክርስቲያን ይጠብቁአት ዘንድ መንፈስ ቅዱስ እንደሾማቸው እንመለከታለን። ስለዚህ ሽማግልና ቀላል ኃላፊነት አይደለም። እጅግ የከበደ ኃላፊነት ነው። በከበረ ደሙ የተዋጀቸውን ቤተ ክርስቲያን ትጠበቅ ዘንድ ጌታ አሳልፎ የሰጠው ለመጋቢያን፤ ለዲያቆናት ወይም ለነቢያት አለዚያም ለአስተማሪዎች ሳይሆን ግን ለሽማግሌዎች ነው። ስለዚህ በሚገባ የሚያስጠይቅ የከበደ ኃላፊነት ነው።

በዘይቤ መግለጽ ቢያስፈልግ ሽማግሌ ሙሽሪት የሆነቸውን ቤተ ክርስቲያን ይጠብቃልና፤ ይንከባከባል፤ ክቡር አገልግሎቱ የክርስቶስ ኢየሱስ ሚዜ መሆን ማለት ስለሆነ ይህ ታላቅ አደራ ነው። ጌታ በክብር መጥቶ ሙሽሪይቱን ቤተ ክርስቲያን እስኪወስድና ለዘላለም አብራው በደስታ እስኪኖሩ ይጠብቁአትና ይንከባከቡአት ዘንድ አደራ የተሰጣቸው ለቤተ ክርስቲያን ሽማግሌዎች እንደሆነ በሚገባ ሽማግሌዎች ተረድተው ኃላፊነታቸውን በፍርሃት፤ በአክብሮትና በጥንቃቄ ሊወጡት ይገባል። (1ተሰ. 5:12፤ ዕብ. 13:17፤ 1ጴጥ. 5)

2▶ የቤተክርስቲያን ሽማግሌዎች ሌላው ኃላፊነት ማስተማር ነው። የሚያስተምሩትም የእግዚአብሔርን ቃል ነው። ለሽማግሌነት መመዘኛ ከሚሆኑት አንደኛው የእግዚአብሔርን ቃል በሙላት ማወቅ ነው። መንጋን ለመመገብ ብቃት የሌለው እረኛ ለተሰጠው አደራም ብቃት አይኖረውም። ስለዚህ ሽማግሌ የእግዚአብሔርን መንጋ የመመገብና የማነጽ ኃላፊነት አለበት።

አንዳንድ ክርስቲያኖች ዕድሜ ልካቸውን ለሽማግሌ ኃላፊነት ሳይሾሙ ያልፋሉ። ከቶም ቢሆን የማስተዳደር ጸጋው ሳይኖራቸው ቀርቶ ሳይሆን ጊዜ ሰጥተው የእግዚአብሔርን ቃል ለማጥናትና ለማወቅ ስለማይፈልጉ ብቻ ነው። ማስተዳደር ቢችሉም እንኳ መንጋዎቻቸውን በእግዚአብሔር ቃል መመገብና

ማሳደግ ካቃታቸው ብቃታቸው ምኑ ላይ ነው? እግዚአብሔር ግን ከጸጋ ስጦታችን ጋር የእግዚአብሔር ቃልንም በሙላት እንድናውቅ ይፈልጋል። ምንም የጸጋው ስጦታ ቢኖረን ስጦታው በተገቢውና በእግዚአብሔር ፈቃድ መሠረት ተግባራዊ ለማድረግ የቃሉ ዕውቀት መጠን የግድ ወሳኝ ነው። (1ጢሞ. 3:2፤ ቲቶ 1:9፤ ዕብ. 13:7)

3▶ የቤተክርስቲያን ሽማግሌዎች ኃላፊነት በቤተ ክርስቲያን ውስጥ የሚነሡትን ችግሮችና ልዩነቶችን ማቃለልና ማስወገድ ነው። ካለማወቅ፤ ከትምህርትም ማጣት የተነሣ በቤተ ክርስቲያን ውስጥ አንዳንድ ሰዎች ይስታሉ። በትምህርትና በአምልኮ በተለያዩ ነገር ሁሉ ለስህተት ይጋለጣሉ። በዚያን ጊዜ ለስህተት የተጋለጡትንና ወደ ተሳሳተ ጎዳና ለመጓዝ ያቆበቆቡትን በእግዚአብሔር ቃል የሚመልሱ ሽማግሌዎች ናቸው። (የሐዋ. 6:4)

4▶ የቤተ ክርስቲያን ሽማግሌዎች እጅን በመጫን ሌሎችን ለአገልግሎት የመለየት ኃላፊነት አለባቸው። (1ጢሞ. 4:14) የጢሞቴዎስም ለአገልግሎት መለየት የተከናወነው በዚህ መልክ ነው። ቢሆንም ሽማግሌዎች ፈጥነው እጃቸውን እንዳይጭኑ ጥንቃቄ መውሰድ አለባቸው። ምክንያቱም እነርሱ እጃቸውን በሚጭኑበት ወቅት የእግዚአብሔር ሥልጣን ወክለው ስለሆነና በሚገባው ሰው ላይ ወይም በማይገባው ሰው ላይ መሆኑን አለመሆኑን አስቀድመው ለይተው ማወቅ ግዴታቸው ነው። ለቅጣትም ይሁን ለልማት ሽማግሌዎች ቸኩለው እጃቸውን እንዳይጭኑ መጠንቀቅ አለባቸው።

ሰዎችን ለአገልግሎት ሲለዩ፤ ሲሾሙና እጃቸውን ሲጭኑ እጅግ በጸሎት በማስተዋልና በብዙ ፈተናም ሊሆን ይገባል። በተለይ ቤተ ክርስቲያን አዲስ ሽማግሌዎችን በምትተካበት ወቅት

ሰው ሲጠፋ ለሚሟሟ ሲባል ሽማግሌዎች ፈጥና ለመሾም ትጣደፋለች። ያ ደግሞ ታላቅ ስህተት ነው። በውጤቱም ታላላቅ ችግሮች ተፈጥረዋል። ከልማቱ ጥፋቱ ሲብስ ታይቷል። ቤተ ክርስቲያንን ወክለው ሽማግሌዎች የሚሰጡት ቅጣትም ለማልማትና ለማነጽ እንዲሆን እንጂ ማጥፋት እንዳይሆን ሽማግሌዎች በዚህም ሰፊ ያለ ጥንቃቄ እንዲወስዱ ያስፈልጋል። አስፈላጊ እስከ ሆነ ድረስ መገሠጽ የሚገባውንም ከመገሠጽ እንዳይዘገዩም ያስፈልጋል። ለዚህም አፈጻጸም በእግዚአብሔር ቃል ድፍረታቸው የተሟላ መሆን አለበት።

5▶ የቤተ ክርስቲያን ሽማግሌዎች ኃላፊነት ለታመሙት መጸለይ ነው። በያዕ. 5:14 ላይ «ከእናንተ የታመመ ማንም ቢኖር የቤተ ክርስቲያንን ሽማግሌዎች ወደ እርሱ ይጥራ፤ በጌታም ስም እርሱን ዘይት ቀብተው ይጸልዩለት። የእምነት ጸሎት ድውዩን ያድናል ጌታም ያስነሣዋል።» የሚለው ይህን ኃላፊነት በማጽናት ነው።

በመሠረቱ ሽማግሌዎች ለምዕመኑ መጸለይ ያለባቸው ሲታመሙና ለጸሎት ሲጠሩአቸው ብቻ ከሆነ ከቶም ቢሆን ኃላፊነታቸውን ዘንግተዋል ማለት ነው። ስለዚህ ለምዕመናኖቻቸው መጸለይ ያለባቸው ሳይታመሙና ከመታመማቸውም በፊት መሆን አለበት። ይህ የጸሎት ሕይወታቸው ታላቅ ኃላፊነታቸው እንደሆነ ሽማግሌዎች ሊገነዘቡት ይገባል።

በአዲስ ኪዳን ውስጥ ሽማግሌዎች ሁሉ ይሾሙ ነበር እንጂ አይመረጡም ነበር። ግን ዛሬ ቤተ ክርስቲያን ሽማግሌዎችን ብትመርጥ ስህተት ነው ቢባል ላይሆን ይችላል። ግን ወጣም ወረደም ሽማግሌዎችን በተያያዘ ጉዳይ መሾም እንጂ ምርጫ ከቶም ቢሆን አንዴ አልተጠቀሰም። ማስተዳደር የጸጋ ስጦታ ስለሆነ ይህ የጸጋ ስጦታ የሚታይባቸውን ሰዎች በመንፈስ ቅዱስ

ምሪት መሠረት በዚህ መልክ መሾሙ የአዲስ ኪዳንን አሠራር ያንጸባርቃል ለማለት ያስደፍራል። በአንጻሩ ግን ዲያቆናት ይመረጡ ነበር። ከመጀመሪያ ጀምሮ ዲያቆናት ተመረጡ እንጂ እንደ ሽማግሌዎች አልተሾሙም። ነገር ግን የሽማግሌዎች አገልግሎት ሹመት ነው።

የሽማግሌዎች ምንነት ማጠቃለያ ነጥቦች።

- ♦ ሽማግሌ የሚለው ቃል የዕድገት፤ የመቻል፤ የማስተዋል፤ የመሪነት ብስለት ነው።
- ♦ ሽማግሌዎች የሚመረጡ ሳይሆን የሚሾሙ ናቸው። የአዲስ ኪዳን አሠራር የተከናወነው በዚህ መልክ ነው።
- ♦ ሽማግሌዎች ከሌላ መሪ የሚለዩት ሁል ጊዜ በብዙ ቁጥር መሆኑን ነው። በዚህም ምክንያት ሽማግሌ ብቻውን አያገለግልም አብረውት ከሚሾሙት ከሌሎች ሽማግሌዎች ጋር ያገለግላል። ስለዚህም የቤተ ክርስቲያን አስተዳደር ሚዛናዊ የሆነው በአንድ ግለሰብ የሚመራ ሳይሆን በብዙ ሰዎች መመራቱ ነው።
- ♦ ሽማግሌዎች በሕይወትና በአሠራር ምሳሌ በመሆን ለእግዚአብሔር መንጋ ጥንቃቄ የተሰጡ ናቸው። መልካም በሆነ ነገር ሁሉ መንጋውን መቅደም አለባቸው። ምሳሌነታቸው እጅግ አስፈላጊ ነው።
- ♦ የሽማግሌዎች ጥሪ ቤተ ክርስቲያንን ለማስተዳደር ስለሆነ ለሚከተሉት 3 ነገሮች መጠንቀቅ አለባቸው።
 - ◇ ስለ እግዚአብሔር ቤት ማወቅ አለባቸው።
 - ◇ ስለ እግዚአብሔር ሕዝብ ሁኔታ ማወቅ አለባቸው። መንጋው የሚወጣበትን፤ የሚገባበትን፤ የሚያድርበትንና

የሚውልበትን፤ የሚሠማራበትንና የሚመገብበትን ጠንቅቀው ማወቅ አለባቸው።

- ◇ የእግዚአብሔርን ድምፅ ለይተው ማወቅ አለባቸው።
- ♦ የሽማግሌዎች ጥሪ ለማስተዳደር ስለሆነ ስጦታቸው የመሪነት ስጦታ መሆን አለበት። ከእነርሱ የሚጠበቀው መንፈሳዊነት ብቻ ሳይሆን የጸጋ ስጦታቸውንና ጥሪያቸውን ለይተው ለመሪነት የሚያበቃቸው መሆኑን ማወቅ አለባቸው።
- ♦ የሽማግሌዎች አገልግሎት የአዕምሮ፤ የሕይወት፤ የዓይን፤ የጉልበት፤ የእጅ፤ የልብ አገልግሎት ነው።
 - ◇ የአዕምሮ አገልግሎት ነው ሲባል፡- ውሳኔ ለማድረግ መጠራታቸውን ለማሳየት ነው። «እንደ ባለአዕምሮ ተመላለሱ» በማለት ሐዋርያው ጳውሎስ የሚመክረው ለዚህ ነው። ሽማግሌዎች የእግዚአብሔር ውሳኔ ለማስተላለፍ በአዕምሮአቸው መንፈስ በእግዚአብሔር ቃል መታደስ አለባቸው።
 - ◇ የሕይወት አገልግሎት ነው ሲባል፡- ውሳኔ ብቻ አድርገው ቤታቸው አርፈው አይቀመጡም በሕይወታቸውም ምሳሌ መሆን እንዳለባቸው ለማስታወቅ ነው። በውጭ ብቻ ሳይሆን በቤታቸው፤ በቤተሰባቸው፤ በልጆቻቸውና በሚስታቸው ሁሉ ይህ የምሳሌነት ሕይወት መንጸባረቅ አለበት።
 - ◇ የዓይን አገልግሎት ነው ሲባል፡- ሽማግሌዎች የበላይ ተቆጣጣሪዎች ስለሆኑ ዓይናቸውን ከፍተው እግዚአብሔር የሚያሳያቸውን ማስተዋል አለባቸው ማለት ነው። እግዚአብሔር ሕዝቡን ወዴት እንደሚመራ በሕዝቡ መካከል ምን እየፈጸመ እንዳለ ለማየት ቅድሚያ ይኖራቸው ዘንድ ይገባል።

የመንጋዎቻቸውንም ሁኔታ ለማጤን በመንፈሳዊ ዓይኖቻቸው ማስተዋል ይገባቸዋል።

◇ የጉልበት አገልግሎት ነው ሲባል፡- ሽማግሌዎች የጸሎት ሕይወታቸው መጠበቅ አለበት ማለት ነው። መንጋውን ማገልገል የሚችሉት በጉልበታቸው ነው። የጸሎት ሕይወታቸው ለምሪት ኃይላቸው ወሳኝ የሆነ ምንጫቸው ነው።

◇ የእጅ አገልግሎት ነው ሲባል፡- እጅ የሥልጣን ምልክት ነው። በትረ ሥልጣንን የሚይዙት በእጃቸው ነው። ስለዚህ ሽማግሌዎች እንደ እግዚአብሔር ቃል የተሰጣቸውን ኃላፊነት በተግባር መግለጽ እንዳለባቸው ለማሳየት ነው። እግዚአብሔር የቀባቸውን ሰዎች ለይተው ሥልጣንን የማስተላለፍ አደራቸውን ለመወጣት መፍራት፤ መጠራጠርና ማቅማማት የለባቸውም። ሙሴ ለኢያሱ እጁን ጭኖ ኃላፊነቱን ለማስተላለፍ፤ ጳውሎስም ለጢሞቴዎስ የመሪነትን ኃላፊነት ለማስተላለፍ እንዳላቅማማ ሁሉ ሽማግሌዎችም የሚተኳቸውን አገልጋዮች እጅ ጭነው ሥልጣናቸውን ለማስተላለፍ መፍራትና ማቅማማት የለባቸውም።

◇ የልብ አገልግሎት ነው ሲባል፡- እግዚአብሔር ከሽማግሌዎች የሚፈልገው ልብ የእረኛን ልብ ነውና እንደ እረኛ ልብ ሩህሩህ፤ የሚያዝን፤ የሚጠነቀቅ፤ ሠፊ፤ ታጋሽ ልብ እንዲኖራቸው እንደሚፈልግ ለማሳሰብ ነው። ሽማግሌ ልቡ የሰፋ፤ በቀላሉ የማያጉረመርም ትዕግሥት ያለው ሊሆን ይገባል። ስለዚህም ነው ጳውሎስ «እኛ ግን የክርስቶስ ልብ አለን» የሚለው የክርስቶስ ልብ መልካም እረኛ ያለውን ልብ ሁሉ የያዘ ነው። ሽማግሌዎችም

የክርስቶስ ልብ ይኖራቸው ዘንድ የተገባ ነው። አገልግሎታቸው የመልካም እረኛ አገልግሎትና ልብ ነውና።

ሽማግሌዎች ኃላፊነታቸውን፤ ምዕመናንም ኃላፊነታቸውን በሚወጡበት ጊዜ ቤተ ክርስቲያን ውብና ድንቅ ሆና ትወጣለች። ድንቅ ሙሽራ ትሆናለች። ሙሽራዋን በናፍቆት በድል ትጠብቃለች። መልካም ምስክር በመሆን ጉዞዋን በምድር ላይ ለመፈጸም ብቃት ይኖራታል።

ምዕራፍ 7

የቤተ ክርስቲያን

መጋቢ ወይም እረኛ

የእግዚአብሔር ሕዝብ ከሚጠራበት ዋና መለያ መካከል አንደኛው “የእግዚአብሔር መንጋ” የሚለው ስም ነው። ይህ አጠራር የብሉይ ኪዳንን የእግዚአብሔር ሕዝብ እና የአዲስ ኪዳንንም የእግዚአብሔር ሕዝብ ይወክላል። በብሉይ ኪዳን የእግዚአብሔር ሕዝብ ተብለው የተጠሩት እግዚአብሔር ከአብርሃም ጋር በገባው ኪዳን መሠረት ሕዝቡ አድርጎ የመረጣቸውን ሲሆን በአዲሱ ኪዳን ደግሞ ጌታ ኢየሱስ ክርስቶስ በጸሎት ሐሙስ ምሽት ከደቀመዛሙርቱ ጋር የመጨረሻውን እራት ሲካፈል ጽዋውን አንሥቶ “ስለ ብዙዎች ለኃጢአት ይቅርታ የሚፈስ የአዲስ ኪዳን ደሜ ይህ ነው።” ብሎ አዲሱን ኪዳን በራሱ ደም ከመሠረተ በኋላ እነዚህ በአዲስ ኪዳን የሚገኙ የእግዚአብሔር ሕዝቦች በክርስቶስ ስም የተለዩ፤ በደሙ የነጹ፤ የታጠቡና፤ የተቀደሱ በመባል ከዚያም አልፎ የአጥቢያ አብያተ ክርስቲያናት ወይም የክርስቶስ አካል በመባል ይታወቃሉ። እነዚህ መንጋዎች የቃል ኪዳን ሰዎች ከመሆናቸውም በላይ እግዚአብሔር በምድር ላይ ሊያከናውን ያለውን ዓላማ ለመፈጸም የመረጣቸው የቃል ኪዳን ሰዎች ናቸው።

እስራኤላውያን በብሉይ ኪዳን ውስጥ የቃል ኪዳን ሕዝቦች ተብለው የተለዩና ለእግዚአብሔር ዓላማ አፈጻጸም ነበሩ። እንደገና እግዚአብሔርም እርሱን ወክለው ያገለግሉአቸው ዘንድ ከመካከላቸው መሪዎችን ሾመላቸው። እንዲሁም በአዲስ ኪዳን በቤተ ክርስቲያንም መንጋዎቿን ያገለግሉና ይመሩ ዘንድ

እግዚአብሔር አገልጋዮችን ሾመላቸው። በኤፌ.4:8 ላይ የተፃፈው መልእክት ይህንን እውነት የሚያጸና ነው። «ወደ ላይ በወጣ ጊዜ ምርኮን ማረክ ለሰዎችም ስጦታን ሰጠ።» በዚህ አባባል ውስጥ እንደምንረዳው «ወደ ላይ በወጣ ጊዜ» ሲል ጌታ ኢየሱስ ክርስቶስ ወደ ምድር ወርዶ ሞቶ፤ ከመቃብር ተነሥቶ እንደገና ማረጉንና በአብ ቀኝ ሆኖ የሊቀ ካህንነት አገልግሎቱን መፈጸሙን ሲያመለክት ነው። በዚህ ጊዜ ነው ምርኮን የማረከው፣ በኃጢአትና በአመጽ በጠላትም የተያዙትን በመዋጀት ወደ ራሱ የሰበሰባቸው። እነዚያን ነው ዛሬ የእግዚአብሔር ሕዝብ፤ የክርስቶስ አካል ወይም ቤተ ክርስቲያን ብለን የምንጠራቸው። ከእነዚያም መካከል ደግሞ ለአመራር ብቃት የሚሆናቸውን፤ ለማገልገል ጸጋ የሚሆናቸውን ስጦታ ለይቶ ሰጣቸው። ይህም ማለት እነዚህ ሰዎች ለእግዚአብሔር ክብር ይኖሩ ዘንድ፤ መሥራት የሚገባቸውን ይሠሩ ዘንድና እንደሚገባቸውም ያገለግሉ ዘንድ ስጦታን ሰጣቸው ማለቱ ነው። ከተሰጡት ስጦታዎች መካከል ጥቂቶቹን በዚሁ የመጽሐፍ ቅዱስ ክፍል ውስጥ ብንመለከት ሐዋርያነት፤ ነቢይነት፤ ወንጌል ሰባኪነት፤ እረኝነት፤ አስተማሪነት፤ እንደሆነ በሚገባ እናያለን። (ኤፌ. 4:11)

ስለዚህ እነዚህ የእግዚአብሔር አገልጋዮች ራሳቸውን ይሾሙ ዘንድ ሥልጣን የላቸውም። ከእግዚአብሔር ይቀበሉታል እንጂ። እነዚህም ሰዎች በክርስቶስ ኢየሱስ ምርኮ ሥር ሆነው በተቀበሉት ስጦታ መሠረት ቤተ ክርስቲያንን ለሚገባት አገልግሎት ያዘጋጃት ዘንድ አደራ የተቀበሉ ናቸው ማለት ነው።

ለመሆኑ እነዚህን ሰዎች እግዚአብሔር በስጦታው ሽልሞ ለቤተ ክርስቲያን የሰጠበት ምክንያት ምንድነው? ብለን ስንጠይቅ ሦስት መልሶችን እናገኛለን፡-

- ♦ በኤፌ. 4:12-13 በተፃፈው መሠረት ቤተ ክርስቲያንን ወደ ክርስቶስ አንድነት ያመጡ ዘንድ ያን የአገልግሎት አደራ ተቀብለዋል።
- ♦ ቀጥሎም ወደ አንድ አካል ትመጣ ዘንድ የረዷትን ቤተ ክርስቲያን ወደ ክርስቶስ ሙላት ትደርስ ዘንድ ደግሞ ከእግዚአብሔር ስጦታን ተቀብለዋል።
- ♦ በመጨረሻም እነዚህ ከእግዚአብሔር ስጦታን ተቀብለው ለአገልግሎት የተሾሙት አገልጋዮች የተለዩበት ዋናው ምክንያት ምዕመናንን ለአገልግሎት ለማዘጋጀት ነው። እነዚህ ሦስቱ አጠቃላይና መሠረታዊ የአገልግሎቶቻቸው መነሾዎች ናቸው።

ከላይ በኤፌ. 4:11 በተጠቀሰው መሠረት እግዚአብሔር አገልጋይ ይሆኑ ዘንድ የሰጣቸውን በአምስት የአገልግሎት ዘርፎች ተካትተው ተመልክተናል። እነሱም ሐዋርያት፤ ነቢያት፤ ወንጌል ሰባኪዎች፤ እረኞች፤ አስተማሪዎች፤ ናቸው። ግን በቤተ ክርስቲያን ውስጥ ከነዚህ ሁሉ አገልጋዮች ጎልተው ሲታዩ የምናገኛቸው መጋቢዎች ወይም እረኞች ናቸው። ለዚህም ምክንያቱ ይህ ነው፡- ሐዋርያ ማለት የተላከ ማለት ነው። ወይም የእግዚአብሔርን መልእክት የሚፈጽም ማለት ነው። ሐዋርያት በተላኩት መሠረት ሄደው ቤተ ክርስቲያንን ይተክላሉ። ቀጥሎ ደግሞ የነቢያት አገልግሎት ነው። ነቢያት ደግሞ የእግዚአብሔርን እውነት ለሕዝቡ ያስተላልፋሉ። ስለዚህ በሐዋርያት መሠረት ላይ የቆሙት ሕዝቦች የእግዚአብሔርን ልብ አውቀው፤ የእግዚአብሔርን እውነት ተረድተው፤ የእግዚአብሔርን ዓላማና ዕቅድ ተገንዝበው በአንድነት ለእግዚአብሔር ይቆማሉ። በዚያን ጊዜ ደግሞ እግዚአብሔር አንድ ነገር ያከናውናል። ይኸውም ወንጌላውያን የሚባሉ አገልጋዮችን ያስነሣል። እነዚህ ሰዎች ወንጌልን የሚናገሩና ሰዎችን ወደ ክርስቶስ የሚጠሩ ናቸው። እንግዲህ

ከዚህ ቅደም ተከተል አንጻር ስንመለከት መጋቢ ወይም እረኛ የሚመጣው ከዚህ በኋላ ነው።

ሰዎች ክርስቶስን ተቀብለው ክርስቲያን ሆነው ከእግዚአብሔር ጉባኤ ጋር ከተቀላቀሉ በኋላ የሚፈልጉት አንድ ነገር አለ። ይኸውም መመገብን ይፈልጋሉ፤ ጥበቃንና እንክብካቤን ይሻሉ። ይህንንም ኃላፊነት ወስዶ በቤተ ክርስቲያን ውስጥ አገልግሎት የሚሰጠው መጋቢ ወይም እረኛ ነው። ለዚህ ነው እነዚህ ጎልተው በቤተክርስቲያን ውስጥ የሚታዩት።

ለመሆኑ የእረኝነት ወይም የመጋቢነት አገልግሎት ከብሉይ ኪዳን ጀምሮ ጥንተ አመጣጡ እንዴት ነው?

እረኛና መጋቢ ወይም እረኛና መንጋ የሚለው ፅንሰ ሐሳብ የመጣው ከብሉይ ኪዳን ዘመን ጀምሮ ነው። በብሉይ ኪዳን ውስጥ እስራኤላውያን የእግዚአብሔር መንጋ ተብለው ይጠራሉ። (መዝ. 100:3) በተለይ እስራኤላውያን የእግዚአብሔር መንጋ መሆናቸውና የሚያሰማራቸውና የሚጠብቃቸውም እግዚአብሔር መሆኑን በትንቢተ ኤርምያስና በትንቢተ ሕዝቅኤል ውስጥ በሚገባ ሲገለጽ እንመለከታለን። በአንጻሩ በእነዚህ የትንቢት መጻሕፍት ውስጥ ሐሰተኛ እረኞች ወይም መጋቢዎች የእግዚአብሔርን መንጋ ከመጠበቅ ይልቅ ለማጥፋት ያላቸውን ደባና ዝንባሌ በሚገባ አትቶ ያሳያል።

በመዝ. 23 ላይ የተገለጸው የዳዊት መዝሙር እግዚአብሔር የሕዝቡ እረኛ እንደሆነና እረኝነት ተግባሩንም ጭምር በዝርዝር ያትታል። ለዚህ መንጋ እረኛው ጠባቂውና አስማሪው የእረኞች አለቃ የሆነው ጌታ ኢየሱስ ክርስቶስ ነው። ዳዊት ንጉሥ ሆኖ ሳለ እግዚአብሔር እረኛዬ ነው እያለ ይጓደዳል። መዝሙሩን ዘርዘር አድርገን ስናየው፡-

እግዚአብሔር እረኛዬ በመሆኑ ምንም የሚያሳጣኝና የሚከለክለኝ ነገር የለም፤ በመልካም ለምለም መስክ ላይ

ያሰማራኛል፤ ይመራኛልም። በእርሱ ልረካ ወደምችልበት ውኃ ዘንድ ይወስደኛል ያሰማራኛል ይላል። ወደ ክፋት፤ ወደ ጥፋትና ወደ ስህተት በማዘነብልበት ወቅት ነፍሴን መለሳት ይላል። የእረኛው ዋንኛውና አንዱ ተግባር ከመንጋው መሐል ወደ ስህተት ወደ ጥፋትና ወደ ክፋት የመኮብለል ዝንባሌ ያላቸውን መመለስና ወደ ትክክለኛው አቅጣጫ መምራት ነው።

ዳዊት በሞት ጥላ እንኳ ብሄድ አንተ ከእኔ ጋር ነህና ክፉውን አልፈራም እያለ ሲዘምር እረኛው ከመንጋው መለየት እንደሌለበት አጽንኦት ሲሰጥ ነው። ከብሉይ ኪዳን ፅንሰ ሃሳብ ስንመለከት እግዚአብሔር የራሱን መንጋ አዘጋጀ። ለዚያም መንጋ እረኛ ሆነለት።

በፊቴ ገበታን አዘጋጀህልኝ። በጠላቶቼም ፊት ራሴን በዘይት ቀባህ እያለ ሲያዜም የምንገነዘበው ነጥብ አለ። በአይሁዶች የበጎች ማርባት ልማድ፣ እረኞች በጎቻቸውን ከመጥፎ ተናካሽና ገዳይ ትንኝ ወይም ተባይ ለመከላከል ብለው የሚያዘጋጁት የተቀመመ ዘይት አለ። ይህንንም ዘይት በሰውነታቸው ላይ ይቀፈቸዋል። የዘይት መቀባት ሁለት ነገርን ያመለክታል።

ይህ እንግዲህ የሚያሳየው እግዚአብሔር ለመንፈሳዊውም ሆነ ለሥጋዊው ሕይወታችን እንደሚጠነቀቅልንና እንደሚንከባከበን እንዲሁም ከክፉ ከሚተናኮል የሰይጣን ደባ እንደሚጠብቀን ነው። በሌላ በኩል ደግሞ ራሴን በዘይት ቀባኝ ሲል በተራዬ እኔም እረኛ እሆን ዘንድ ሥልጣን ሰጠኝ ማለቴ ነው። ዳዊት የእስራኤልን ሕዝብ ይመራና ያስተዳድር ዘንድ እግዚአብሔር የመረጠውና የሾመው ሰው ነው።

እግዚአብሔር የእስራኤልን ሕዝብ የራሱ መንጋ አድርጎ ከመረጠ በኋላ ይመሩት፤ ይጠብቁት፤ ይንከባከቡትና ይጠነቀቁለት ዘንድ ሙሴን፤ ኢያሱን፤ መሣፍንትን፤ ሳሙኤልን፤

ዳዊትን፤ ሰሎሞንን ሌሎችንም ሁሉ በየጊዜው ሾመ። በዘጌ. 27:15-17 ስለ ኢያሱ አመራረጥና አጀጂም እንመለከታለን።

የብሉይ ኪዳን እረኞችን ሁኔታ ስንመለከት አንድ በውስጣችን እንደጠባሳ ሆኖ የሚቀር ነገር አለ። ይኸውም የእስራኤል ሕዝብ የእግዚአብሔር መንጋ ተብሎ ተመርጦ እረኞች ተሹሞለት መመራት ሲጀምር ከሙሴ፤ ከኢያሱና ከሳሙኤል በቀር ለእስራኤል ሕዝብ የእግዚአብሔር መንጋን ይጠብቁና ይንከባከቡ ዘንድ የተመረጡት መጋቢዎች በእውነትም እንደ መልካም እረኛ መንጎቻቸውን በለመለመ መስክ ከማሳደር፤ በእረፍት ውኃ ዘንድ ከመምራት፤ ነፍሳቸውን ከመመለስ፤ ስለ እግዚአብሔር ስምም በጽድቅ መንገድ ከመምራት፤ በክፉ መሃል እንኳን ሲያልፉ አብረዋቸው በመሆን ከመጠበቅ ይልቅ ለእነርሱ በፊታቸው የሰቡ የመሰሉአቸውን አረዱአቸው፤ ለክፉ አጋለጧቸው። የእግዚአብሔርን ሕዝብ መጠቀሚያ አደረጉት ማለት ነው። እግዚአብሔርም በዚህ ምግባራቸው በእረኞች ላይ አዘነ። ይህን አዘኔታውን ለመግለጽ ለማሳወቅና ለመገሰጽ የሚቆጡ፤ የሚገሰጹ ነቢያትን ላከ። እንደ ኤርምያስና እንደ ሕዝቅኤል የመሳሰሉትን ነቢያት አስነሣ። እነርሱም እረኞች ተብለው ወደ ተሾሙት ሄደው «እናንተ እረኞች ሳላችሁ የእግዚአብሔርን መንጋ በቅንነት መጠበቅና መንከባከብ ሲገባችሁ ከዚያ ይልቅ የራሳችሁን ረብ ማደለቢያ ይሆኑ ዘንድ እነርሱን መጠቀሚያ አደረጋችኋቸው፤ አስጨነቃችኋቸው፤ ለመከራ አጋለጣችኋቸው።» በማለት በድፍረት ተናገሩ፤ ገሰጹ፤ ወቀሱም።

በማቴ. 2:5 ላይ የምናገኘው ቃል እግዚአብሔር ሕዝቡን በመልካም እረኝነትና በጥንቃቄ ይመራ ዘንድ መልካም እረኛን ይልክ ዘንድ በብሉይ ኪዳን የተነገረውን ተስፋ ነው። እንዲህም ይላል፦

«አንቺ ቤተ ልሔም የይሁዳ ምድር ከይሁዳ ገዢዎች ከቶ አታንሺም፤ ሕዝቤን እስራኤልን የሚጠብቅ መስፍን ከአንቺ ይወጣልና።» የዚህን ትንቢት ውስጠ ነገር ስንመረምር ይህን የመሰለ የትርጉም ቃና አለው። ይኸውም አንቺ የይሁዳ ምድር አንቺንና ሕዝቦችሽን ይጠብቁ ዘንድ የተሾሙት እረኞችሽ ኃላፊነታቸውን ዘንግተው፤ መጠበቃቸውን ረስተው መጠቀሚያና የራሳቸውን ሃሳብ ብቻ ማሟያ አደረጉሽ። ነገር ግን እኔ አሁን አስቤሻለሁ። በቅንነት፤ በመልካም እረኝነት ለመጠበቅና ለመንከባከብ ኃላፊነትን የሚወስድ እረኛ አስነሣለሁ የሚል ድምፀት አለው ማለት ነው።

ነቢያትም ቢሆኑ እውነትን፤ የእግዚአብሔር ልብና ሃሳብ ለእረኞችና ለገዢዎች በመንገር ከስህተታቸውና ከበደላቸው እንዲመለሱ ከማድረግ ይልቅ ከጥፋታቸው ከአድማቸው ጋር ተባበሩ። ጭራሽ ሕዝቡን ለባርነት፤ መንጋውን ለእርድ አመቻቹላቸው የሚል ትርጉምን ነው የሚይዘው። እግዚአብሔር ግን ለሕዝቡ ስላዘነለት ለመንጋው ከልቡ ስለራራለት ቃል ኪዳንን በመጠበቅ ሕዝቡን በመልካም ማሰማራት የሚችል መልካም እረኛ እንደሚያስነሣለት እንዲያውም እግዚአብሔር ራሱ ወርዶ እንደሚንከባከበው ተስፋ ሰጠ። ቃል ኪዳን ገባ። ወደ ምድር ወርዶ እግዚአብሔር ሰው ሆኖ ሰዎችን አዳነ። ይህ ነው እንግዲህ በብሉይ ኪዳን ትንቢት “አማኑኤል” በማለት የተጠቀሰው። እግዚአብሔር ሕዝቡን ይጠብቅ ዘንድ ከሰው ጋር ሰው መሆኑን የሚያመለክተው። “ቃልም ሥጋ ሆነ ጸጋንና እውነትንም ተሞልቶ በእኛ አደረ...” (ዮሐ. 1:14) በአዲስ ኪዳን እግዚአብሔር እርሱ ራሱ እረኛ ሆነ። ለሰዎች የእረኝነት ኃላፊነት እንደ ብሉይ ኪዳን ሥርዓት መሾም አላስፈለገውም። ጌታ ራሱ የአመጣጡን ግብ በአንደበቱ የገለጸው «የሰው ልጅ የጠፋውን ሊፈልግና ሊያድን መጥቶአል» በማለት ነው። (ሉቃ. 19:10) የኢየሱስ ክርስቶስን

የእረኝነት ተልዕኮ በይበልጥ ለመረዳት የዮሐንስን ወንጌል ምዕራፍ አሥርን በሚገባ ማጥናትና መመልከት ያስፈልፋል። ሰማያዊ የሆነውን የእግዚአብሔርን ጥበቃ የምንረዳው በዚህ ምዕራፍ ውስጥ ባለው መልዕክት ነው።

የእረኛ ጉዳይ ምን ያህል አስፈላጊ እንደሆነ ለማወቅም ነቢዩ ኢሳይያስ በትንቢቱ በሃምሳ ሦስተኛው ምዕራፍ ላይ ያስፈረውን መመልከት ይቻላል። «መልካም እረኛ ነፍሱን ስለበጎቹ ያኖራል።» የሚለው ከሰባት መቶ ዓመታት በፊት ትንቢታዊ ቃል በብሉይ ኪዳን ላይ የተነገረውና በግልጽ የተቀመጠው በዚሁ ክፍል ነው። የእረኛውን ሥቃይና መከራ በሚገባ አስቀድሞ የተዘረዘረው በዚሁ ክፍል ነው።

ለአዲስ ኪዳን የተሰጠው እረኛ መንጋውን መጠቀሚያ የሚያደርግና ለመቅበዝበዝ የሚዳርግ ሳይሆን የበጎቹን መቅበዝበዝ ለመመለስና በጥንቃቄ ለመንከባከብ ስለ ኃጢአታቸው ሊሞት የሚወድ እረኛ ነው። ያ እረኛ ጌታ ኢየሱስ ክርስቶስ ነው፤ መልካም እረኛ እርሱ ነውና። ጌታ ኢየሱስ እረኛ ይሆን ዘንድ የሚከተሉትን ነገሮች አደረገ፡-

ጌታ ኢየሱስ እረኛ ሆኖ በመጣ ጊዜ የእግዚአብሔርን ፍቅርና ጥበቃ ገለጠ። ለዚህ ኃላፊነት የሚገባውን ዋጋ በመክፈል ፍቅሩንና ጥበቃውን በተግባር አሳየ። ጌታ ኢየሱስ ዋጋ ከፍሎ ገዛን። «በዋጋ ተገዝታችኋልና የራሳችሁ አይደላችሁም» ተብሎ የተፃፈውም ለዚህ ነው። የራሱ አደረገን፤ ወደ ሙላቱ አመጣን፤ በሩ እኔ ነኝ በማለት መግቢያና መውጫያም መሰማሪያም ሆነልን። የደከሙትን አጸናቸው፤ የጠፋትን መለሳቸው፤ የተበተኑትን ሰበሰባቸው፤ ተስፋ የቆረጡትን ተስፋ ሰጣቸው። (ዕብ. 13:20) እንዲሁም ከመካከላቸው መርጦ እረኛን ሰጣቸው። በዚህ መልክ እረኝነቱን፤ ጠባቂነቱን፤ ፈዋሽነቱን፤ እስከ መስቀል ሞት ድረስ ፍቅሩን ከገለጸ በኋላ ወደ ላይ ሲወጣ አገልጋዮችን

ለቤተክርስቲያን ሰጠ። (ኤፌ. 4:11) እነዚህንም ጌታ የሰጠው ለቤተክርስቲያን ጥቅምና ዕድገት ነው።

በዮሐ. 21 ላይ እንደምንመለከተው ሁሉ መልካም እረኛ የሆነው ጌታ ኢየሱስ ክርስቶስ የእረኝነቱን ኃላፊነት እርሱ ራሱ ለሾማቸው እረኞች አስተላለፈ። ይህም በግልጽ የሰፈረ ዘገባ ነው።

የእረኛው ዕለታዊ ኃላፊነትና ተግባር በ3 ነጥብ ውስጥ አካትተን መመልከት እንችላለን።

ስለ እረኛው ኃላፊነት መሠረት በተመለከተው ጉዳይ ዝርዝሩን በዮሐ. 21:15 ላይ እናገኛለን። ቃሉም «የዮና ልጅ ስምዖን ሆይ ከእነዚህ ይልቅ ትወደኛለህን?» የሚለው ነው። የዚህ አባባል ቃናው፡- ከሁሉም ይልቅ ታስቀድመኛለህን? ለእኔ ትሰጣለህን? ራስህን ሙሉ በሙሉ ታስረክበኛለህን? የሚል ነው። የእረኝነት ቀዳሚው ተግባር ይህ ነው። በእግዚአብሔር ምዘና ውስጥ እኔ እንደ እክሌ እወድሃለሁ የሚል የፍቅር ደረጃ የለውም። የእርሱ የፍቅር መመዘኛ ደረጃ ከእነዚህ ይልቅ፤ ከማንም ይልቅ፤ ከምንም ይልቅ ትወደኛለህን? የሚል ነው።

ጌታም አገልግሎትና ኃላፊነት ከመስጠቱ በፊት በቅድሚያ የፍቅሩን ልክ መመዘንና ማወቅ የልቡም እንዲደርስለት ይፈልጋል። ለዚህም ነው ጴጥሮስ የእረኝነቱን አገልግሎት ከመቀበሉ በፊት ምን ያህል ጌታ ኢየሱስን እንደሚወድ ከባድ የመመዘኛ ጥያቄ የተጠየቀው።

ጴጥሮስም በጊዜው ወዴታውን በተጠየቀ ጊዜ ምን ዓይነት ሽልማት፤ ስጦታ፤ ገጸበረከትና ሀብት ጠብቆ እንደሆነ ማንም ባያውቅም ጌታ ግን ከወዴታው ማረጋገጫ በኋላ ሊሰጠውና ሊያስረክበው የፈለገው የከበረና የተቀደሰ ደሙን ያፈሰሰላትን፤ ሕይወቱን አሳልፎ የሰጠላትን፤ ከምንም በላይ እንደሚወደው ለማሳየት ፍቅሩን የገለጸላትን የተወደደችውን መንጋውን ነበር። እግዚአብሔር የእረኝነትን ኃላፊነት በመጋቢያን እጅ ላይ

የሚያስቀምጠው በምንም ውጣ ውረድ፤ ድካምና ብርታት ቢያልፉም በዚህ ደረጃ ላይ ሲደርሱ ነው። እግዚአብሔር ኃላፊነትን በቤተ ክርስቲያን ውስጥ የሚያስቀምጠው ሰው ራስን ከሌሎች ጋር ማወዳደር ትቶ ከሁሉም በላይ ጌታን የማፍቀር ደረጃ ላይ ሲደረስ ብቻ ነው።

የአገልግሎት መሠረቱ ፍቅር ነው። ይህን ጉዳይ በሚገባ ማጤን ይኖርብናል። ይኸውም አገልግሎት ፍቅር አይደለም። ፍቅር ግን አገልግሎት ነው። የቅዱሳን ጥሪ እግዚአብሔርን በፍጹም ልብ፤ በፍጹም ኃይልና በፍጹም ነፍሳችን መውደድ እንደዚሁም ሌሎችን እንደራሳችን መውደድ ነው። የእኛ ጥሪ ለመውደድ ነው። ምክንያቱም ሳያፈቅሩ ማገልገል የቻሉ ሞልተዋል። ነገር ግን የእነርሱ አገልግሎት የምንዳ ሥራ እንጂ በእግዚአብሔር ቤት ውስጥ ሊኖር የሚገባው ዓይነት አገልግሎት አይደለም። ጌታ ራሱ እኛን ከማገልገሉ በፊት ወደደን። ስለዚህ የመጋቢ ጥሪ ከምንም ነገር በፊት ፍቅር ነው። በእግዚአብሔር አገልግሎት ውስጥ ማፍቀር ከሌለ ምንም አገልግሎት እንዳልተከናወነ ማወቅ ይኖርብናል። ክርስቶስ ቤተ ክርስቲያንን እንደወደዳት እንዲሁም አንድ መጋቢ ቤተ ክርስቲያንን ይወድዳት ዘንድ ይጠበቅበታል። ያንን ካልቻለ መጋቢነቱን ትቶ ሌላ ሥራ ቢፈልግ ይሻላል።

የእረኛ ኃላፊነት ምንድን ነው? የእረኛ ኃላፊነት ሦስት አቅጣጫዎችን ይከተላል ይኸውም፡-

1) የእረኛነት አገልግሎት ግልገሎችን ማሰማራት ነው። ግልገሎችን መሸከም፤ ወተት መጋት፤ እንዳይሰናከሉ በጥንቃቄ መመገብ ነው። ወደ ጌታ ቤት አዲስ የሚመጡትን በመንፈዊ አነጋገር ቀኛቸውንና ግራቸውን የማይለዩ እግዚአብሔር የእውነትን ቃል ገና የገለጠላቸውን እርሱን ለመቀበል ልባቸውን የከፈተላቸውን መመገብ፤ መንከባከብና መጠንቀቅ የእረኛ ኃላፊነት ነው። የሚገርመው ግን በታሪክም ውስጥ ሐቅ ሆኖ

የታየው የቤተ ክርስቲያን ትልቁ ድክመቷ ግልገሎችን ወተት ለመጋት ብዙ ትኩረት አለመስጠቷ ነው። ማሳደግ አለመቻሏ ነው። ምዕመኑም ገና ጌታን እንዳገኘ የቃሉን ወተት ከመመኘት ይልቅ ለአገልግሎት ወረፋ ቢይዝ ይመርጣል። ስለዚህ ትልቁ የእረኝነት አገልግሎትና ኃላፊነት የሚበላሸው እዚህ ደረጃ ላይ ነው።

2▶ የእረኝነት አገልግሎት ጠቦቶችን መጠበቅ ነው። በግልገልና በጠቦት መካከል ያለው ልዩነት ምንድን ነው? ግልገሎች ገና ለጋዎች ናቸው። ልዩ ጥንቃቄና ጥበቃ ያስፈልጋቸዋል። አቅማቸው በጣም ደካማ ስለሆነና ለብዙ አደጋ የተጋለጡ ስለሆኑ ከእረኞቻቸው መለየት የለባቸውም። ጠቦቶች የሚባሉት ግን ለእርድ የደረሱ የደለቡ ናቸው። ሁሉም ዓይነት የሚጥልባቸው ናቸው። በተለይ ክፉዎች ነጥቀው ለመብረር፤ ለመብላት የሚጎመጃቸው ናቸው። ለዚህም ነው ጌታ ኢየሱስ ጴጥሮስን እኒህን በተለይ ዓለምም ዓይኗን የምትጥልባቸውን ትኩስ ኃይሎች ክፉዎች እንዳይነጥቋቸው ይጠብቅ ዘንድ አደራ የሰጠው። የእረኛም ኃላፊነት በቤተ ክርስቲያን ውስጥ እንዲህ ዓይነቶችን የመንጋውን አካላት መጠበቅ ነው። ለዚህም ነው ጌታ ጠቦቶቹን ጠብቅ እንጂ እንደ ሌሎቹ መንጎች አሰማራ ያላለው። ግን ጥበቃ የሚያስፈልጋቸው ስለሆነ ጠብቃቸው ነውና ያለው መጋቢም ይህንን የትዕዛዝ ቃል በሚገባ ተረድቶ ኃላፊነቱን መወጣት አለበት። እኒህ ጠቦቶች በባሕሪያቸው ከራሳቸው ጋር ግጭት የመፍጠር ልምድ የሚታይባቸው ናቸው። ግልገሎቹን ስለሚንቁ ከግልገሎቹ ጋር መቆጠርና ከእነሱ ጋር መሰማራት አይሹም። በዚያው አንጻር በጎቹንም ስለሚንቁ ከእነርሱ ጋር መሆን አይታያቸውም። እነርሱ ፈንጠር ብለው ከመንጋው ተለይተው ቀድመው መገኘት ትልቁ ምርጫቸው ነው። ይህ ፍጥነታቸው

ለትልቅ አደጋ ያጋልጣቸዋል። ነጣቂ በመጣ ቁጥር ቀድመው ተገንጥለውና ከመንጋው ተነጥለው ስለሚያገኝቸው አፈፍ አድርገው ያበላጁቸዋል፤ ያጠፋቸዋል። ስለዚህ የተለየ የእረኝነት ጥበቃ ያስፈልጋቸዋል። በዚያው ልክ ጥበቃው ካልተለያቸው ባላቸው የጠቦትነት ጉልበት በእግዚአብሔር ቤት ውስጥ ትልቅ ሥራን ለማከናወን ይችላሉ። ጠላትም ይህንን ስለሚያውቅና ስለሚፈራ ነው በራሳቸው ትዕቢትና ኩራት እያታለለ ለአውሬና ለአጥፊ አፍ የሚያጋልጣቸው። ጠቦቶች በመልካም ጥበቃ ይያዙ ዘንድ እጅግ አስፈላጊ ነው።

3▶ የእረኝነት ኃላፊነት በጎችን ማሰማራት ነው። እዚህ ውስጥ የመንጋው እረኛ ኃላፊነት ያደጉትን የመንጋውን አካሎች ለአገልግሎት ማሰማራት ነው። ይጸልዩ፤ ይሰብኩ፤ ይመስክሩ፤ ይፈውሱና ያጽናኑ ዘንድ ወደ መስኩ ማሰማራት የእረኛው ኃላፊነት ነው። እረኛው ያሰማራል ሲባልም በጎቹን ወደ መስክ ልኮ በቤቱ ይቀመጣል ወይም ባለበት ይቆማል ማለት ሳይሆን በመሰማሪያው መስክ ላይ ፊት እየቀደመ ይመራል ማለት ነው። ይህ ነው የእረኛው ትልቁ ሚና። በጎቹም ቢያውቁም ባያውቁም እረኛውን ቀድመው በመሄድ ችግር ከመፍጠር ይልቅ እርሱን በመከተላቸው የእግዚአብሔርን አሠራር ያከብራሉ። ምክንያቱም እረኛና መሪ እንዲኖረን የእግዚአብሔር ፈቃድ ነውና።

የእረኛው ዕለታዊ አገልግሎት

- ♦ ቃሉን መመገብ፡- ቃሉን በሙላት እንደሚገባ ማወቅና ማሰላሰል ይኖርበታል።
- ♦ መጸለይ፡- መንጋውን የሚመግበው፤ የሚጠብቀውና የሚያሰማራው በአንደበቱ ብቻ ሳይሆን በጸሎቱ፤ በጉልበቱ ነው። የክህነት አገልግሎት መስጠት አለበት። መንጋውን ይዞ በእግዚአብሔር ፊት መቅረብ አለበት። ይህን ባያደርግና እረኛ ለመንጋው ባይጸልይ የበደለው እግዚአብሔርን ነው።
- ♦ በሕይወቱ ወይም በአንዋርዋሩ ለመንጋው ምሳሌ መሆን፡- (1ጢሞ. 4፡12) በቅድስናና በንጽህና ምሳሌ መሆን አለበት።
- ♦ ባሉበት ሁኔታ ማበረታታት፡- መልካም እረኛ የደከሙትን መደገፍ፤ የበረቱትን መጠበቅና ያዘኑትን ማጽናናት አለበት።
- ♦ ለአገልግሎት ማዘጋጀትና ማሰለፍ፡- ምዕመንም ይህን አክብሮ መቀበልን መማር ይኖርበታል። መጋቢ በሚያሰማራው ሥፍራ ለመሆን መታዘዝ ትልቅ ጥበብ ነው።
- ♦ ማገልገል፡- ዝቅ ብሎ እግርን እስከማጠብ ድረስ ራስን ለምዕመኑ መስጠት መቻል አለበት።
- ♦ መምከር፡- ምክርን መስጠት ሲያስፈልግም መገሰጽና ማስጠንቀቅ ከእረኛ የሚጠበቅ ዕለታዊ ተግባር ነው።
- ♦ አቅጣጫን ማሳየት፡- ምዕመኑ በአገልግሎቱና በኑሮው በምን ዕቅድና አፈጻጸም መንዝ እንዳለበት ማሳየት አለበት።
- ♦ ማሳደግ፡- በአገልግሎት ውስጥ ያሉትን አብሮ በመጸለይ፤ በመምከር፤ በማበረታታትና በማጽናናት ማሳደግ አለበት።

- ♦ መምራት፡- ውሳኔ ማድረግን፤ ውሳኔ መፈጸምን፤ ከምዕመናንና ከሌሎች አገልጋዮች ጋር በመሆን ሁኔታዎችን መወሰን መቻል አለበት።
- ♦ የምዕመናንን አንድነት መጠበቅ፡- ለመንጋው አንድነት ጠንቅ ሊሆን የሚችለውን እየተከላከለ የጌታ ሕዝብን የመንፈስ አንድነት ጠብቆ በጎብረት እንዲያድጉ ማበረታታት።
- ♦ ከስህተት ትምህርት መጠበቅ፡- እንደ እግዚአብሔር ቃል ካልሆነ ከስህተት ትምህርት መንጋውን መጠበቅና እንዲሁም ለራሱና ለትምህርቱ መጠንቀቅ ያስፈልገዋል።

የቤተ ክርስቲያን አስተዳደር

ስለ ቤተ ክርስቲያን አመራርና አስተዳደር በቅርበት ከመመልከታችን በፊት የሚከተሉትን መሠረታዊ ነገሮች ማጤን አስፈላጊ ነው።

1▶ አመራርና አስተዳደር ጠቀሜታው ቤተ ክርስቲያን ተልእኮዋን እንደሚገባ እንድታካሂድ ነው። ይህም በመሆኑ አንድ አጥቢያ ቤተ ክርስቲያን ከአመራርና ከአስተዳደር በፊት ተልእኮዋን በግልጽ መረዳት ቀዳሚ ጉዳይ መሆኑን ማወቅ አለባት። አንድን የአመራርና የአስተዳደር መዋቅር ከሌላው የተሻለ የሚያደርገው ቤተ ክርስቲያን ተልእኮዋን እንደሚጠበቅባት ማካሄድ ማስቻሉ መሆን ይኖርበታል።

2▶ የአመራርና የአስተዳደር መዋቅሩ ከጊዜ ወደ ጊዜ ሊለወጥ ይችላል። አመራርና አስተዳደርም ከሁኔታው ጋር መሻሻል ይገባዋል። ነገር ግን የማይሻሻልና የማይለወጥ የቤተ ክርስቲያን ተልእኮ ብቻ ነው። ተልኩም ምንጊዜም ያው ነው። በዘመናትም አይለወጥም። በጌታ ዘመን የነበረው ተልእኮና ዛሬም በዘመናችን የሚሰጠው ተልእኮ አንድና ተመሳሳይ ነው። “እኛ ግን ለጸሎትና ቃሉን ለማገልገል እንተጋለን።” (ሐዋ. 6:4)

3▶ የቤተ ክርስቲያን አመራርና አስተዳደር መዋቅሩም ጭምር የቤተ ክርስቲያንን ተፈጥሮ የሚያንጸባርቅ መሆን አለበት።

ለምሳሌ ያህል ቤተ ክርስቲያን በአካልነት ስለሆነ የምትታወቀው ማንኛውም አመራርና አስተዳደር ለአካል አሠራር የሚያመች መሆን ይኖርበታል። አካልን አካል የሚያደርገው የብልቶች ሁሉ ተገቢ ቦታቸውን ይዘው ለራስ እየተገዙ ሥራቸውን መፈጸም ነው። ቤተ ክርስቲያን ውስጥ የምንጠቀምበት አስተዳደር ሁሉ ለብልቶች የሚያመችና ለክርስቶስ ሥልጣንና የበላይነት የሚገዛ መሆን አለበት። ማንኛውም ሥርዓት መመዘን ያለበት ሁሉን ጸጋ በሥራ ላይ በማዋል ሌላውን በማነጽ ክርስቶስን ማስከበር በመቻሉ መሆን ይኖርበታል።

♦ ቤተ ክርስቲያን የእግዚአብሔር ቤት (1ጢሞ. 3:15 ና 1ጴጥ. 2:5) ሕንፃ (1ቆሮ. 3:9፣ 16) ወይም መኖሪያ ስለሆነች የቤተ ክርስቲያን አመራርና አስተዳደር ሁሉ እግዚአብሔር በቅድስናው በሕዝቡ መካከል መሆኑን በግልጽነት የሚያሳይ ወይም ቤተ ክርስቲያን የእግዚአብሔርን ሕልውና እንድታንጸባርቅ የሚረዳትና የሚያበረታታት መሆን አለበት። (ማቴ. 18:20)

♦ ቤተ ክርስቲያን የእግዚአብሔር መንጋ ስለሆነች (ሐዋ. 20:28፣ 1ጴጥ. 5:2) የአመራርና የአስተዳደር አሠራሩም ሆነ መዋቅሩ ለግለሰብ ሳይሆን ለመንጋው የሚያመችና የእግዚአብሔርን እረኛነትና ጠባቂነት የሚያጎላ መሆን ይኖርበታል።

♦ ቤተ ክርስቲያን የክርስቶስ መንግሥት ስለሆነች (ቆላ. 1:14) አመራሩና አስተዳደሩ እንደ ዓለም መንግሥታት አሠራር ሳይሆን እንደ ክርስቶስ መንግሥት አሠራር፣ አመለካከት፣ አኗኗርና አስተሳሰብ መሆን ይገባዋል። ኢየሱስ ክርስቶስ የጌቶች ጌታና የነገሥታት ንጉሥ ስለሆነ የዓለም ሰዎች ስለ ትክክለኛ አመራርና አስተዳደር ለመማር ሲሹ ወደ ቤተ ክርስቲያን መምጣት አለባቸው እንጂ ቤተ ክርስቲያን ወደ

ዓለማውያን አመራርና አስተዳደር መመልከት የለባትም።
(ማር. 10:42-43)

- ♦ ቤተ ክርስቲያን የክርስቶስ መሽሪት ስለሆነች (ራእይ 21:2) የቤተ ክርስቲያን አመራርና አስተዳደር ሁሉ መሽሪቱ ለመሽራው መምጣት እንድትዘጋጅ ቤተ ክርስቲያንን የሚረዳ መሆን አለበት።

4▶ የቤተ ክርስቲያን አስተዳደር መዋቅር መሣሪያ መሆኑን ያለ መዘንጋት ያስፈልጋል። የመሣሪያ ጥቅሙ ሥራን እንደሚገባ ለመሥራት ማስቻሉ ነው። ለምሳሌ ለገበሬ የማጭድ ጥቅሙ ሰብልን በጊዜ አጭዶ መሰብሰብ ነው። የመጥረቢያ ጥቅሙ እንጨትን መቁረጥ ማስቻሉ ነው። እነዚህ መሣሪያዎች ስለታቸው ከጠፋ ግን ምንም ያህል ብናደንቃቸው ለሥራ ብዙ አይጠቅሙም። በአገልግሎታቸው ለመጠቀም ከጊዜ ወደ ጊዜ መሳል አለብን ካልሆነም አዲስ መግዛት ነው። የአስተዳደር መዋቅርም እንዲሁ ነው። በየጊዜው መሳልና ማሻሻል ካልሆነም መለወጥ አለበት። ከዚህ በፊት ስለ ሠራ ብቻ አሳምረን ብናስቀምጠው የጌታ ሥራ ይበደላል። እኛም መከሊቱን እንደቀበረው ሰውዬ በመጨረሻ ተጠያቂዎች እንሆናለን። የጌታ ቤት መዋቅሩ ከጊዜ ወደ ጊዜ ካልተስተካከለ አሠራሩ ይበላሻል። በዘልማድ ብቻ አጥብቆ ከተያዘ ከጥቅሙ ጉዳቱ ይበልጣል። ለዚህ ነው ቤተ ክርስቲያን የየጊዜው አመራሩዋን፣ አሠራሩዋን፣ አስተዳደሩዋን፣ ልማድዋንና የአስተዳደር መዋቅርዋን መመዘን ያለባት። የውኃ ደንቧ ከዛገ ጉዳቱ ለደንቧው ብቻ ሳይሆን ከዚያ ለሚጠጡትም ጭምር ነው። በልማድ የሚይዝና የማይሻሻል የቤተ ክርስቲያን አስተዳደር ተመሳሳይ ጉዳት ሊያመጣ ይችላል።

5▶ ፍጹም የሆነ የአስተዳደር መዋቅር እንደሌለ አምኖ መቀበል ያስፈልጋል። በቤተ ክርስቲያን ውስጥ ፍጹም የሆነ ቤተ ክርስቲያኑን የሚሠራ ጌታና ቃሉ ብቻ ናቸው። ምንም ዓይነት አመራርና አስተዳደር ብንመርጥ የራሱ የሆነ ጥሩና ጠቀሜታ ያለው አሠራር እንዳለው ሁሉ ድካምና ጉድለትም አለው። ስለዚህ አስተዳደርንና መዋቅርን እንከን እንደማይገኝለት አድርጎ ለማቅረብ ከመጣር የሚሻሻለውን አሻሽሎ የሚለወጠውን ለውጦ የማይጠቅመውን አስቀርቶ ፍጹም የሆነውን ጌታ በመንፈስ ቅዱስ ኃይል ማገልገል ይመረጣል።

6▶ የእግዚአብሔር ጉዳይ ከአሠራርና ከአስተዳደር ጋር ሳይሆን ከሰው ልብ ጋር ነው። አስተዳደር ውጫዊ ነገር ሲሆን የልብ ነገር ውስጣዊ ጉዳይ ነው። የመሪዎች ልብ ትክክል ካልሆነ መልካሙም መዋቅር ፈጥኖ ይበላሻል።

7▶ መጽሐፍ ቅዱስ አስረግጦ የሚሰጠው የአስተዳደር ዓይነት ያለ መኖሩን መገንዘብ ተገቢ ነው።

8. መጽሐፍ ቅዱስ ስለ ቤተ ክርስቲያን አስተዳደር እንድናውቅ ይፈልጋል። “ብዙሃይ ግን በእግዚአብሔር ማደሪያ ቤት መኖር እንዴት እንደሚገባ ታውቅ ዘንድ እጽፍልሃለሁ፤ ቤቱም የእውነት ዓምድና መሠረት፣ የሕይወት እግዚአብሔር ቤተ ክርስቲያን ነው።” (1ጢሞ. 3:15)

የአስተዳደር ሥልጣን

የቤተ ክርስቲያንን ታሪክ ስንመረምር ቤተ ክርስቲያን መጀመሪያ በበዓለ ኃምሳ ቀን ከተጀመረችበት ቀን ጀምሮ እንደ አሠራር ልማድ ቤተ ክርስቲያናት የተለያዩ የአስተዳደር ዝንባሌዎችን ሲከተሉ ይታያሉ። ከእነዚህ ውስጥ በጣም በመታወቅ ጎልተው የሚታዩት የሚከተሉት ናቸው።

1▶ በግለሰብ የሚመራ።

በአንድ መሪ ወይም የበላይ ተቆጣጣሪነት የሚተዳደሩ። ይህ ዓይነት አስተዳደር አንድ የተሾመ ወይም የተመረጠ ወይም የተጠራ ሰው ሙሉ ሥልጣን ኖሮት ቤተ ክርስቲያንን ያስተዳድራል። በዚህ ዓይነት ሥርዓት በጣም ከታወቁት መካከል ቀዳሚነት ያላት የሮም የካቶሊክ ቤተ ክርስቲያን ናት። የዚህች ቤተ ክርስቲያን የበላይ ሆነው በሙሉ ሥልጣን የሚያስተዳድሩት በሮማ የሚኖሩ ጳጳስ ናቸው። የግሪክ ኦርቶዶክስና የኢትዮጵያ ተዋህዶ ቤተ ክርስቲያንም እንዲህ ዓይነት የአስተዳደር ስልት ነው ያላቸው። የኢትዮጵያን ኦርቶዶክስ ተዋህዶ ቤተ ክርስቲያን የበላይነትና ሥልጣን እንደ አገልጋዮቹ መዓረግ እየጨመረ ቢሄድም የበላይ አስተዳዳሪው አቡኑ (ፓትሪያርኩ) ናቸው።

በዚህ ዓይነት መተዳደር ለመሥራት ዝንባሌ ያላቸው ወንጌላውያን አብያተ ክርስቲያናትም አሉ። በአጠቃላይ አጠራር ይህ ዓይነቱ አስተዳደር ኤጲስቆጶሳዊ አስተዳደር ይባላል። ይህን አጠንክሮ የሚይዘው የሮም ካቶሊክ ቤተ ክርስቲያን የጳጳሱ ሥልጣን የመጣው በቀጥታ ከሐዋርያት በተለይም ለጴጥሮስ ከተሰጠው ልዩ ሥልጣን ነው ብላ ታምናለች። ከዚህም የተነሣ ጳጳሱ ስህተት አያደርጉም ብላ ታምናለች።

ቀደም ሲል እንደ ተጠቀሰው ሁሉ የአስተዳደር ሥርዓት የራሱ የሆነ ብርታት እንዳለው ሁሉ ድክመትም አለው። ችግሩ ግን ከጥቅሙ ጉዳቱ ሲያመዝን ነው።

የዚህ ዓይነት አመራር ትልቁ ጥቅሙ የሚከተሉትን ይጨምራል።

- ◆ ውሳኔ የሚመጣው ከአንድ ሰው ስለሆነ ቤተ ክርስቲያናቱ ሁሉ ተመሳሳይነት ይኖራቸዋል።
- ◆ ብዙ ጊዜ ግልጽ የሆነ አቋም አላት።
- ◆ ውሳኔ በመጠበቅ ጊዜ አይባክንም።

በግልጽ የሚታየው ድክመቱ ደግሞ፡-

- ⇒ ምዕመናኑ ተካፋይነት አይኖራቸውም።
- ⇒ አንድ ሰው ሁሉም ዓይነት ስጦታዎች እንዲኖረው ይጠበቃል።
- ⇒ ከሥልጣኑ ትልቅነት የተነሣ ጌታን ሳይሆን ግለሰቡን ወደ መፍራትና ወደ ማምለክ ይመራል።
- ⇒ ተጠያቂነት ስለሚጎድል ግለሰቡ ሲሳሳት የሚመልሰው የለም።
- ⇒ የግለሰቡ ስህተት ወይም ውድቀት ጠቅላላ የቤተ ክርስቲያኑን አባላት ያስወቅሳል።
- ⇒ ሥርዓቱ ከሰው ጋር ስለሚያያዝ በውይይት አስተዳደርን ማሻሻል አይቻልም።
- ⇒ ለሁሉም ዓይነት ውሳኔ አንድ ሰው ስለሚጠበቅ የጌታ ሥራ ይበደላል። ይህ የሙሴን ችግር በቀላሉ ይከስታል። (ዘጸ. 18:18) (ዘጸ. 1:12) ይመልከቱ።

2▶ በሽማግሌዎች የሚተዳደሩ።

ጉባኤውን የወከሉ ሽማግሌዎች ከተመረጡ ወይም ከተሾሙ በኋላ ቤተ ክርስቲያንን እንዲያስተዳድሩ ሙሉ ሥልጣን ይሰጣቸዋል። ይህ ዓይነቱ አስተዳደር በአብዛኛው ወንጌላውያን

ወይም ፕሮቴስታንት አብያተ ክርስቲያናት በአጠቃላይ የሚጠቀሙበት አመራር ነው። በመካከላቸው የሚታይ ልዩነት ቢኖር፡- አንዳንዶቹ ሽማግሌዎችን ሲመርጡ አንዳንዶቹ ይሾማሉ። አብዛኛዎቹ ሽማግሌዎችን የሚመርጡት ለተወሰነ ጊዜ ሲሆን ጥቂቶቹ የሚሾሙት ወይም የሚመረጡት ያለ ጊዜ ገደብ ነው። ብዙዎች ከሽማግሌዎች ጋር ዲያቆናትን ሲመርጡ ዲያቆናትና ሽማግሌዎች በአንድነት የማይኖራቸውም አሉ። ማለትም በሽማግሌዎች ወይም በዲያቆናት ብቻ የሚተዳደሩ ማለት ነው።

የዚህ አስተዳደር ጥቅሙ፡-

- ♦ የሽማግሌዎች ቁጥር ብዙ ስለሆነ ነገሩ ሚዛናዊ ሊሆን ይችላል።
- ♦ ስለ ሽማግሌዎች ሕይወትና ኑሮ ምን መሆን እንዳለበት መጽሐፍ ቅዱስ ስለሚዘረዝር የማያዳላ መመዘኛ አለ። (የቤተ ክርስቲያን ምዕመን እንደሚገባ ተረድቶ ከተጠቀመበት ማለት ነው።)
- ♦ ሥልጣኑ የውክልና ስለሆነ ተጠያቂነት አለ።
- ♦ አዲስ ኪዳንም ሆነ ብሉይ ኪዳን የሽማግሌዎችን አስተዳደር በጣም ይደግፋል።

የዚህ አስተዳደር ድክመቱ፡-

- ⇒ ብዙውን ጊዜ ሽማግሌዎች ለምርጫ ቀርበው የሚመረጡት ወይም የሚሾሙት በመንፈሳዊነታቸው እንጂ በአስተዳደር ችሎታቸው አይደለም። ምዕመኑ ብዙውን ጊዜ የአስተዳደር ችሎታቸውን ሳይሆን ማንነታቸውን በመመልከት ነው የሚመርጡአቸው።
- ⇒ የአመራረጥ ችግር፡- ሽማግሌዎች በሚመረጡበት ቦታ የሚመረጡት በድምጽ ብልጫ ስለሆነ ብዙውን ጊዜ የሚመረጠው ሥራውን ቢሠራም ባይሠራም በብዙዎች ዘንድ ተቀባይነት ያለው ግለሰብ ነው።

⇒ ያለ ጊዜ ገደብ የሚሾሙት ወይም የሚመረጡት ቦታውን አንዴ ከያዙ በኋላ የማስተዳደር ስጦታ ቢኖራቸውም ባይኖራቸውም እዚያው ስለሚቆዩ ጥሪውና የማስተዳደር ስጦታ ያለው ሰው ሲመጣ ስፍራ አይኖረውም።

3▶ በጉባኤ ውሳኔ የሚተዳደር ቤተ ክርስቲያን።

ይህ ዓይነት አስተዳደር አባላቱ ተሰብስበው ለሁሉም ነገር በድምጽ ብልጫ ውሳኔ የሚሰጡበት ነው። የቤተ ክርስቲያኗ ሽማግሌዎችም ሆኑ የሙሉ ጊዜ አገልጋዮች ሃላፊነታቸው በጉባኤው የተወሰነውን በሥራ ላይ ማዋል ብቻ ነው። በዚህ ዓይነት አስተዳደር መዋቅር ውስጥ ግለሰብ ምንም ሥልጣን የለውም። በመላው ጉባኤ አስተዳደር የመመራት ዝንባሌ ያላቸው ቁጥራቸው ባይበዛም አሉ።

የዚህ አስተዳደር ጥቅሙ፡-

- ♦ ሁሉም ድምጽ አለው ወይም ተካፋይነት አለው።
- ♦ ሁሉም ነገር በጉባኤ ስለሚወሰን የተደበቀ ነገር የለም።
- ♦ አባሎች ሁሉ ተካፋይ ስለሚሆኑ የባለቤትነት ስሜት በሁሉም ዘንድ አለ።
- ♦ የአንድነት ወይም የቤተሰብነት ስሜት ይጠነክራል።

የዚህ አስተዳደር ድክመት፡-

- ⇒ አንድ ሁነኛ መሪ ስለሌለ ሁሉም ሲጠበቅ ጊዜ ይባክናል።
- ⇒ ሁሉም የጋርዮሽ ስለሆነ ሃላፊነትን የሚወስድ አይኖርም። “የማኅበር አህያ ውጭ ያድራል” እንደሚባለው ይሆናል።
- ⇒ የመምራት ራእይ ያላቸው ጉባኤው እስኪወያይበት ድረስ ምንም መሥራት ስለማይችሉ ከጊዜ በኋላ ተስፋ ይቆርጣሉ።
- ⇒ ሁሉም ውሳኔ የማድረግ ሥጦታ ስለሌለው ጉዳዮች ከሚገባው በላይ ይራዘማሉ።

⇒ በየጊዜው አዳዲስ ስለሚጨመሩ የእነርሱን ጥያቄዎች ለመመለስ ሲባል ነገሮች በየጊዜው ስለሚደጋገሙ አባሎቹ እየተሰላቹ ይሄዳሉ።

⇒ እነ እገሌ ቅር እንዳይላቸው ስለሚባል ስሜትን ማስታመም ይበዛል።

የማጠቃለያ ሃሳብ

በመሠረቱ ቀደም ተብሎ እንደ ተጠቀሰው የእግዚአብሔር ጉዳይ ፍጹም የሆነ የአስተዳደር መዋቅር ማግኘት ላይ ሳይሆን ለሥራው የሚያመች ልብ ማግኘቱ ላይ ነው። ከዚህ ጋር መጽሐፍ ቅዱስ ስለ ቤተ ክርስቲያን አስተዳደር አጠቃላይ ነገር በመስጠት ዝርዝሩን ለእኛ ስለሚተው የትኛው አስተዳደርና አመራር ዓላማችንን ከግቡ ለማድረስ ይጠቅመናል ብሎ በመጠየቅ ፈቃዱን መፈጸሙ አስፈላጊ ነው። የእግዚአብሔር ቃል ስለዚህ ዓይነቱ አመራርና አስተዳደር ምን ይላል? ብሎ መጠየቅ ይጠቅማል። የእግዚአብሔርን ቃል በይበልጥ የሚያንጸባርቀው የቤተ ክርስቲያን አመራር - የማስተዳደር ጸጋ ያላቸው ሽማግሌዎች በፈሪሃ እግዚአብሔር ተሞልተው የውክልና ሥልጣናቸውን በሚገባ ተረድተው የሚያስተዳድሩት አመራር ነው።

የውክልና ሥልጣን ቀደም ሲል ከጠቀስኩት ከሦስቱ የሚለየው የተመረጡት ወይም የተሾሙት ሽማግሌዎች ሥልጣናቸው ከእግዚአብሔር ሕዝብ በአደራ የተቀበሉት የውክልና ሥልጣን መሆኑን አምነው በመቀበል ለሕዝቡ ተጠያቂዎች መሆናቸው ነው። በሌላ አነጋገር የቤተ ክርስቲያን ሽማግሌዎች ተጠያቂነታቸው ለቤተ ክርስቲያኑ ምእመን (አባሎች) ሲሆን የቤተ ክርስቲያን አገልጋዮች ተጠያቂነታቸው ደግሞ ለቤተ ክርስቲያን

ሽማግሌዎች ነው። ይህ የመጋቢን ወይም የእረኛንም አገልግሎት ያጠቃልላል።

ከዚህ አጠቃላይ መመሪያ ጋር ለአንድ ቤተ ክርስቲያን አመራርና አስተዳደር በይበልጥ ይጠቅማል ብዬ የማምነው የሚከተሉትን የሚያጠቃልል መዋቅር ነው።

- ♦ ቤተ ክርስቲያንን በማስተዳደር የሚመሩት በመንፈሳዊ ሕይወታቸው የተመሠከረላቸው ይሁኑ።
- ♦ የማስተዳደር ጸጋ ያላቸው ሽማግሌዎች ይሁኑ።
- ♦ ራሳቸውን ለጌታ በመስጠት በመልካም የተመሠከረላቸውና በመንፈስ ቅዱስ የሚመሩ ዲያቆናት በቅርበት ከሽማግሌዎች ጋር የሚሠሩ ይሁኑ።
- ♦ ቤተ ክርስቲያን የሚመሩ የአመራርና የአስተዳደር ስጦታ ያላቸው ሽማግሌዎች በጊዜ ገደብ የሚሾሙበት ይሁኑ።
- ♦ ሽማግሌዎችና መጋቢዎች በአንድነትና በገብረት የሚሠሩበት ይሁን።
- ♦ ሽማግሌዎች የቤተ ክርስቲያንን መጋቢ ቅባትና ጥሪ በአክብሮት ተቀብለው የአገልግሎት ራእዩን በሥራ ላይ እንዲያውል አስፈላጊውን ነገር ሁሉ የሚያደርጉበት ይሁን።
- ♦ የሽማግሌዎች ሥልጣን ከምእመኑ የተሰጣቸው የውክልና መሆኑን በደንብ የተገለጸበት ይሁን።
- ♦ ሽማግሌዎቹ ለሕዝብ ተጠያቂነታቸው በመመሪያ ደንብ በተብራራበት መዋቅር ይሁን።
- ♦ የመጋቢ ተጠያቂነት ለተሾሙት ሽማግሌዎች መሆኑ በተብራራበት መዋቅር ይሁን።
- ♦ ሽማግሌዎች በየጊዜው የጉባኤውን ሃሳብ ወይም አስተያየት ተቀብለው ሁኔታዎችን የሚያሻሽሉበት ይሁን።

♦ አምስቱ የአገልግሎት ዘርፎች ወይም መስኮች (ሐዋርያት፣ ነቢያት፣ ወንጌላውያን፣ እረኞችና አስተማሪዎች) በግልጽ በሥራ ላይ የሚውሉበት ይሁን።

♦ ምዕመኑ እንደ እግዚአብሔር ቃል ለሽማግሌዎች፣ ለመጋቢና በመሪነት ለሚያገለግሉት የሚገባቸውን አክብሮት በመስጠት መመሪያቸውን ተከትለው ለጌታ ሥራ ትጋታቸው የሚገልጹበት ይሁን።

♦ ጉባኤው በየዓመቱ በሽማግሌዎችና በመጋቢ መሪነት በቤተ ክርስቲያን ተልእኮ መሠረት፡-

◇ ሥራቸውና እድገታቸውን የሚገመግሙበት ይሁኑ።

◇ ለወደፊት ዕቅድ የሚያወጡበት ይሁን።

♦ አባሎች ሁሉ በቃሉ ትምህርት እያደጉ እንደ ጸጋ ስጦታቸው እንዲያገለግሉ የሚበረታቱበት ይሁን።

♦ የቤተ ክርስቲያን ሥልጣን በደንብ በሥራ ላይ የሚውልበት ይሁን።

♦ የቤተ ክርስቲያን ሥነ ሥርዓቶች በቅድስና፣ በፍቅርና፣ አድልዎ በማይታይበት ሁኔታ የሚገለጽበት ይሁን። (ለምሳሌ የቤተ ክርስቲያን አምልኮ፣ የቃሉ ጥናትና የጸሎት ፕሮግራሞች፣ ቅዱስ ቁርባን፣ ጥምቀት፣ ጋብቻና የቀብር ሥነ ሥርዓት የመሳሰሉት)።

ምዕራፍ 9

ለሙሳቱ የሚያስፈልግ ተሃድሶ

ተሃድሶ ስንል መታደስ ከሚለው ቃል የመጣ ነው። ይሁን እንጂ እግዚአብሔር የሚያደርገው ማደስ የተበላሸውን ወደ ነበረበት ቦታ ለመመለስ ብቻ አይደለም። እግዚአብሔር ነገርን ሲያድስ ወደ ነበረበት ቦታ አይደለም የሚመልሰው። ነገር ግን የተሻለ ያደርጋል። የእግዚአብሔር ተሃድሶ ወደ ነበረበት ቦታ አይመልስም። ሰው አንድን ነገር ሲያድስ ወደ ነበረበት ቦታ ነው የሚመልሰው። አንዳንድ ህንፃዎች ሲበላሹ የሚታደሱት ድሮ የነበሩበትን መልክ እንዲይዙ ነው። እግዚአብሔር የሚያደርገው ተሃድሶ እንደዚህ አይደለም። ፍፁም አዲስና የተሻለ ነው የሚያደርገው። ለምሳሌ፡-

ሕግ - በሙሴ መጣ። በተሃድሶ ዘመን ግን ጸጋ መጣ። ጸጋ - በጌታ ኢየሱስ ክርስቶስ መጣ። ሕግ እንደ መስተዋት ፊትን ያሳያል፤ ድክመትን ያሳያል፤ ዕድፍን ያሳያል። ጸጋ ግን እንደ ውኃ ነው። ያጥባል፤ ያነፃል፤ ይቀደሳል። ስለዚህ ሕግ በሙሴ ተሰጠ። በተሃድሶ ዘመን ግን ጸጋ በክርስቶስ ኢየሱስ ተሰጠ። «ጸጋ በጸጋ ላይ ተሰጥቶናልና» ይላል። ሕግና ሥርዓት በብሉይ ኪዳን ውስጥ በሙሴ አማካይነት በእግዚአብሔር ክብር መገለጥ ተሰጠ። ሙሴ ሕግን አምጥቶ ሰጠ። ጌታ ኢየሱስ ግን መንፈሱን ሰጠ።

የኢዮብ ምሳሌ፡- ከኢዮብ መጽሐፍ እንደምንረዳው እግዚአብሔር ነገሩን ባደሰለት ጊዜ የነበረውን ሀብት አይደለም መልሶ የሰጠው። ነገር ግን ሀብቱን ሁሉ እጥፍ አድርጎለት ነው።

“...እግዚአብሔርም ቀድሞ በነበረው ፈንታ ሁለት እጥፍ አድርጎ ለኢዮብ ሰጠው።” (ኢዮ. 42:10) የእግዚአብሔር የተሃድሶ ሥራ ይህ ነው። እግዚአብሔር ወደ ነበርንበት ቦታ አይደለም የሚመልሰን ከዚያ ወደ ተሻለ ፍጹም ወደ ሆነው ውስጥ ነው የሚያስገባን።

እንግዲህ ተሃድሶ በምንልበት ጊዜ በእግዚአብሔር አሠራር ፍጹም ወደ ሆነ ከመጀመሪያው በእግዚአብሔር ሃሳብ ውስጥ ወደ ነበረ ወደዚያ ሙላት የመድረሱን የሂደት ሥራ ተሃድሶ እንለዋለን። ወደ ሙላት ለመድረስ በሚካሄደው ሥራ ውስጥ የሚቆረጥ፣ የሚጣል፣ የሚነጻ፣ የሚቀደስ፣ ወዘተ. ሥራ ስለሚካሄድ ተሃድሶ በሚል ስያሜ ይጠራል። ዓላማው አሻሽሎ ለመተው ሳይሆን ወደ ሙላቱ ለማድረስ ነው። ይህ እግዚአብሔር እርሱ እንዳሰበው፤ እንዳቀደው የሚሠራው ሥራ ነው። እግዚአብሔር ሙሴን በተራራ ላይ አሳይቶት ሥራ እንዳለውና ወደ ተሠራው ቦታ እንደገባ በእርሱ ሃሳብ፤ በእርሱ ዕቅድ የምንገባበት የሙላቱን ቦታ እግዚአብሔር በቃሉና በመንፈሱ እያደሰና እየለወጠ ያደርሰናል።

ወደ ሙላቱ ለመግባት የሚያስፈልገውን ተሃድሶ ለመረዳት የሚያስችለን የመጽሐፍ ቅዱስ ንባብ ከዮሐንስ ወንጌል ምዕራፍ 17:1-26 ድረስ በዝርዝር ተጽፎአል። ጌታ ኢየሱስ ለደቀመዛሙርቱና ለቤተ ክርስቲያን የጸለየው ጸሎት ነው። ቤተ ክርስቲያን የዚህን ጸሎት ፍሬ ለማጫድ ተሃድሶ ያስፈልጋታል።

ከእግዚአብሔር የሚመጣው ተሃድሶ

እግዚአብሔር ከቀድሞ ጀምሮ ዓላማው ለሙላት ነው። በፍጥረት፤ በቃል ኪዳኑና በማደሪያው ድንኳን እግዚአብሔር

ሙላቱን ገልጿል። በዚህም ዘመን ቤተክርስቲያን ከመወሰዷ በፊት ወደ ሙላቱ የውስጠኛ ክፍል ቅድስተ ቅዱሳን እንድትገባ የእግዚአብሔር ሃሳብ ነው። የነቢያትም መልዕክት ከጥንት ጀምሮ ሊመጣ ስላለው ተሃድሶ ነበር። የጌታ ኢየሱስ መምጣት ለዚህ ሙላትና ተሃድሶ አፈፃፀም ነው። ሰው ራሱን ለማደስ ስለማይችል ጌታ ኢየሱስ ክርስቶስ ያለፈውን ነገር በመስቀሉ ላይ አሳልፎ አዲሱን ነገር ለመተካት መጣ።

ሐዋርያው ጳውሎስ ይህንን ሃሳብ ሲያብራራ በሁለተኛ ቆሮንቶስ ምዕራፍ አምስት ቁጥር አስራ ሰባት ላይ «ስለዚህ ማንም በክርስቶስ ቢሆን አዲስ ፍጥረት ነው። አሮጌው ነገር አልፎአል። እነሆ ሁሉም ነገር አዲስ ሆኗል።» ይላል። ክርስቶስ የመጣው አሮጌውን ሁሉ አሳልፎ ወደ አዲሱ ሊያስገባን ነው። ይህንን ስንመለከት የምናስተውለው አንድ ነጥብ አለ። ይኸውም ሥላሴ በተሃድሶ ሥራ ፍፁም የሆነ ኅብረት እንዳላቸው ነው።

- ♦ የተሃድሶ ሥራ የታቀደው በእግዚአብሔር አብ ነው።
- ♦ ለተሃድሶ ሥራ ዋጋ የከፈለው ጌታ ኢየሱስ ክርስቶስ ነው።
- ♦ የተሃድሶን ሥራ የሚያካሂደው መንፈስ ቅዱስ ነው።

እግዚአብሔር አብ አቀደ፤ እግዚአብሔር ወልድ ዋጋን ከፈለ፤ እግዚአብሔር መንፈስ ቅዱስ ዛሬ የተሃድሶን ሥራ እያካሄደ ነው። ስለዚህ በተሃድሶ ሥራ ውስጥ ግለሰብም ሆነ ቤተክርስቲያን አንገባም ካሉ በጠቅላላ የእግዚአብሔርን ዓላማና እቅድ (ፕላን) መቃወማቸው ነው። ለምን ብንል? እግዚአብሔር ያዘጋጀን ወደ ሙላቱ ውስጥ እንገባ ዘንድ ነው። በዚህ ምክንያት ሐዋርያው ጳውሎስ ለቆሮንቶስ ሰዎች በፃፈላቸው መልዕክት ላይ «ከክብር ወደ ክብር እንለወጣለን» ይላል። ይህ የተሃድሶ ጉዳይ ነው። ማለትም ከአንዱ ደረጃ ወደ ሌላው ደረጃ መለወጥ፤ ከክብር ወደ ክብር መሄድ፤ በእግዚአብሔር ቤት ውስጥ ዕድገት አለ፤ በእግዚአብሔር ቤት ውስጥ መቀባት አለ፤ ከቅባት ወደ

ቅባት ማደግ አለ፤ ከጸጋ ወደ ጸጋ ማደግ አለ፤ ከሙላት ወደ ሙላት ማደግ አለ። በመጽሐፍ ቅዱስ ውስጥ ስለ ጌታ ኢየሱስ ሲናገር «ጸጋ በጸጋ ላይ ተሰጠን» ይላል። አንድ ጸጋ ብቻ አይደለም።

♦ የሚበልጥ ጸጋ

♦ የሚጨመር ጸጋ

♦ የምንዋኝበት ጸጋ ከእግዚአብሔር ተሰጥቶናል።

እንግዲህ ይህ ከሆነ እግዚአብሔር ለተሃድሶ ካዘጋጃቸው ዓቢይ ነገሮች ውስጥ ትኩረት የሚሰጠውን ክፍል እንመለከታለን።

እግዚአብሔር ለቤቱና ለሕዝቡ ያለው ዓላማ አንድ ነው። ይህም ሕዝቡ ወደ ሙላቱ ይገባ ዘንድ ነው። ጌታ ኢየሱስ ክርስቶስ ለቤተ ክርስቲያንም ሆነ ለግለሰብ ያለው ዓላማም አንድ ብቻ ነው። ይህም ቤተክርስቲያን ወደ ክርስቶስ ሙላት ደርሳ እንድትሞላ ነው። ይህ ከሆነ እንግዲህ በአዲስ ኪዳን ዘመን ብቻ ሳይሆን እግዚአብሔር ከብሉይ ኪዳን ዘመን ጀምሮ ለራሱ ለለየው ሕዝብ ያለው ዕቅድ ወደ ሙላቱ ገብተን እንሞላ ዘንድ ነው። የእግዚአብሔር ዓላማ ለሙላት እንደሆነ ከብዙ የብሉይ ኪዳን ክፍሎች መመልከት እንችላለን። ዘፍጥረትን ስንመለከት እግዚአብሔር በዘፍጥረት ውስጥ ያሰበው ለዓለም ሙላት ነው፤ ለዓለም ጉድለት አይደለም። ነገር ግን በሰው ምርጫ ምክንያት ያ እግዚአብሔር ያቀደው ነገር ሳይሆን የኃጢአት ፍሬ ጉድለትን አመጣ ። ይሁንና እግዚአብሔር ከዚያ በኋላ ደግሞ በቃል ኪዳን አማካይነት ሙላቱን ለማምጣት ተስፋ ሰጠ። ይህም ማለት እግዚአብሔር ከሰዎች ልጆች ጋር፤ ከሚፈልጉት ጋር፤ ከሚሰሙት ጋር፤ ድምፁንና ጥሪውን ከሚቀበሉት ጋር፤ ቃል ኪዳን ገባ። የእግዚአብሔር ቃል ኪዳን ለአንድ ነገር ብቻ ነው። ሰው በፍጥረት /በኃጢአት/ ያጣውን ነገር አሁን ደግሞ በቃል ኪዳን ይመልስልን ዘንድ አብርሃምን ጠራና ከእርሱ ጋር ቃል ኪዳን ገባ።

ከፍጥረት በኋላ እግዚአብሔር ከሰው ልጆች ጋር በኪዳን ማለትም በውል ወይም በስምምነት መሥራት ጀመረ። ከዚህ አንጻር የብሉይ ኪዳንና የአዲስ ኪዳን ዓላማ አንድ ነው። በብሉይ ኪዳን እግዚአብሔር አደርጋለሁ አለ። በአዲስ ኪዳን ደግሞ አድርጌአለሁ አለ። በብሉይ ኪዳን ተስፋን እሰጣችኋለሁ አለ፤ በአዲስ ኪዳን እግዚአብሔር ተስፋውን ፈፅሜአለሁ እነሆ አዲስ ቃል ኪዳን አለ። እግዚአብሔር በብሉይ ኪዳን ወደ በረከቱ፤ ወደ ሙላቱ፤ ወደ ሕይወቱ አስገባችኋለሁ አለ። በአዲስ ኪዳን ይህንኑ አደረገ። እንግዲህ አዲስ ኪዳናችን የብሉይ ኪዳን ፍፃሜ ወይም ደግሞ የብሉይ ኪዳን ፍሬ ነው ማለት እንችላለን።

በሌላ በኩል ደግሞ እግዚአብሔር እስራኤላውያንን ከግብፅ ባርነት ነፃ ካወጣቸው በኋላ አንድ አስደናቂ ነገርን አደረገ። ይህም እስራኤላውያን ወደ ምድረ በዳ እንደወጡ እግዚአብሔር ሕልውናውን በእነርሱ መካከል እንዲያድር አንድ ነገር ማድረግ አለብኝ አለና ቀን በደመና ዓምድ፤ ሌሊት ደግሞ በእሳት ዓምድ ይመራቸው ጀመር። ይህም ብቻ አልበቃም እግዚአብሔር ከመምራት ሌላ በሕዝቡ መካከል ማደርን ፈለገ። ምናልባት ዛሬ ብዙዎቻችን እግዚአብሔር በመካከላችን ማደሩን ሳይሆን የእግዚአብሔርን ምሪት ብቻ እንፈልግ ይሆናል። እውነተኛ ምሪት ግን ከእግዚአብሔር ሕልውናና ከእርሱ ማደር የሚገኝ ነው።

እግዚአብሔር ምሪቱን የሚሰጠው ከእርሱ ጋር በመሆን በሕብረት ስንኖር ነው። እግዚአብሔር እስራኤላውያንን “በመካከላቸውም አድር ዘንድ መቅደስ ይሥሩልኝ።” (ዘጸ. 25:8) አለ። በዚያን ጊዜ የማደሪያው ድንኳን ከመሠራቱ በኋላ እግዚአብሔር ለሙሴ በተራራ ላይ ምን መሥራት እንዳለበት አሳየው። በዕብራውያን መጽሐፍ እንደምንመለከተው ሙሴ እግዚአብሔር በተራራ ላይ እንዳሳየው ሥራ ብሎታልና ምንም ነገር ሳይለውጥ፤ አንድም ነገር ለውጦ ይህ ይሻላል፤ ያ ይሻላል

ሳይል እግዚአብሔር በተራራ ላይ እንዳሳየው እንደዚያው አድርጎ ሠራው። እግዚአብሔር እንዳሳየው ስለ ሠራውም የእግዚአብሔር ክብር ሞላበት። በተለይ አገልጋዮችና የእግዚአብሔር ባሪያዎች ከዚህ ትልቅ ምስጢርን እናገኛለን። ይኸውም ከእንግዲህ በኋላ እግዚአብሔር ለሚያደርገው ነገር እግዚአብሔር ክብሩን የሚገልጠው በተራራ ላይ እንዳየነው የምንሠራ ከሆነ ነው። በተራራ ላይ ያየነውን ነገር በምድር ላይ የምንለውጥ ከሆነ እግዚአብሔር በሚቀጥሉት ዘመናት እንኳን በሙላት ሊያድርብን በጣቱም አይነካንም። ከዚህ በኋላ እግዚአብሔር የሚሠራው በሰው ጣት ሳይሆን በራሱ ጣት ነው። እኔና እናንተ በዓለም ዙሪያ ያለን ሁሉ መስካሪዎች እንሆናለን። የእግዚአብሔር ጣት ለምትሠራው ነገር እኛ መስካሪዎች እንጂ ሠሪዎች ተብለን አንጠራም።

ቀደም ብለን እንዳየነው ሙሴ እግዚአብሔር እንዳሳየው ሠርቷልና ያንን የመገናኛ ድንኳን እግዚአብሔር ስያሜ ሰጠው።

- ◆ አንደኛውን የደጃ አደባባይ፤
- ◆ ሌላውን ቅድስት ቦታ፤
- ◆ ሌላኛውን ደግሞ ቅድስተ ቅዱሳን በለው። ሲል ለሙሴ መመሪያ ሰጠው።

በዚያኑ ጊዜም፡- በውጪኛው አደባባይ የመስዋዕቱን ሥርዓት አስቀመጠ። ይህም የሆነው በዚያ አማካይነት ወደ እግዚአብሔር ይመጡ ዘንድ ነው።

ዛሬ ሁላችንም በክርስቶስ ኢየሱስ መስቀል አማካይነት ወደ እግዚአብሔር ቤት ገባን። ይሁን እንጂ በቤተ ክርስቲያን ታሪክ እንደምንረዳው ለብዙ ዘመናት ቤተ ክርስቲያን ወደ ሙላት ገብታ ሳይሆን፤ በደጃ አደባባይ ላይ ባገኘችው እርካታ ነው የኖረችው። የቤተ ክርስቲያን ሙላት የክርስቶስ የመስቀሉ ሥራና የቃሉ ኃይል ነው። የመንፈስ ቅዱስ ሥራ ቤተ ክርስቲያን ወደ ቅድስት ቦታ (በመንፈስ ቅዱስ ቅባት ጌታን ወደ ማገልገል፤

ማመስገን፤ ማምለክ፤ ብርሃንና ሕይወት ወደ መሆን) ከዚያም አልፎ ወደ ቅድስተ ቅዱሳን ገብታ የጌታን ክብር በሙላት አይታ እንድትባረክ ነው። እንግዲህ ገና ያልተገለጠ፤ ለወደፊቱም ሊገለጥ ያለ ነገር፤ ቤተ ክርስቲያን ልትገባበት የሚያስፈልግ ቦታ አለ። ያም ቦታ ቅድስተ ቅዱሳን ይባላል። ጌታ ኢየሱስ ክርስቶስ ቤተክርስቲያንን የሚመራት ወደዚያ ወደ ቅድስተ ቅዱሳን ቦታ ነው። ወደ ቅድስተ ቅዱሳን ውስጥ በምንገባበት ጊዜ የእግዚአብሔርን ክብር እናያለን። በብሉይ ኪዳን ዘመን ሊቀ ካህን በዓመት አንድ ጊዜ ወደ ቅድስተ ቅዱሳን ሲገባ ለዚያም በእግሩ ላይ ቃጭልና ገመድ ታስርበት ነው የሚገባው። ምክንያቱም በዚያ ውስጥ ድንገት አንድ እግዚአብሔር ያላለውን ነገር ካደረገ ይሞታል። ከሞተ ደግሞ ሥጋ በቅድስተ ቅዱሳን ውስጥ ስለማያድር ጎትተው ያወጡታል።

የእግዚአብሔር ቅዱሳን ሆይ፡ ዛሬ ብዙዎች ከእግዚአብሔር ቤት ተጎትተው የሚወጡበት ዘመን መጥቷል። ይህንን የምለው በርኅራኄ ለማሳሰብ እንደ እግዚአብሔር ባሪያ ሆኜ ነው። እግዚአብሔር ሬሣን በቤቱ የማይፈልግበት ጊዜ፤ እግዚአብሔር ብዙዎችን ከቤቱ ጎትቶ የሚያወጣበት የክብሩና የሙላቱ ዘመን ነው።

የእግዚአብሔር ባሪያዎች፤ እግዚአብሔርን የምትወዱ ንቁ! እግዚአብሔር በገመድ ጎትቶ የሚያወጣበት ዘመን መጥቷል። ምክንያቱም ሙት የሆነ ሥጋ ለባሽ በቅድስተ ቅዱሳን ቦታ አያድርም። ወደ ቅድስተ ቅዱሳን ከገባን በኋላ እዚያ ውስጥ ሆነን፡-

- ◆ የእኔ ነው ማለት የለም፤
- ◆ እኔ ነኝ ማለት የለም፤
- ◆ የግል መታወቂያ የለም፤
- ◆ ስምን መጠበቅ የለም፤

- ♦ ትዕይንት የለም፤
- ♦ ድንበር ማስከበር የለም፤

በዚያ ቦታ የሚገለጠው የእግዚአብሔር ክብር ብቻ ነው። በዚያ ስፍራ ሁሉም የእግዚአብሔርን ታላቅነት አይቶ በፊቱ በአክብሮትና በፍርሃት ይደፋል። የእግዚአብሔር ክብር ባለበት ሥፍራ ደግሞ፡-

- ♦ መገፋፋት የለም፤
- ♦ መማታት የለም፤
- ♦ ሥፍራን ልቅቅልኝ ማለት የለም፤
- ♦ አምንሃለሁ፤ አላምንህም ማለት የለም፤

ሁሉም ግን የእግዚአብሔርን ክብር አይቶ “ሃሌሉያ” ይላል። እግዚአብሔር የማደሪያውን ድንኳን በሠራ ጊዜ ዓላማው የራሱ የሆኑትን ወደዚያ ለማስገባት ነው። ወደ ቅድስተ ቅዱሳን መግቢያ በር ላይ የዕጣን መሠዊያ የሚባል አለ። ያ የዕጣን መሠዊያ የቅዱሳን ጸሎት ተምሳሌት ነው። እውነተኛ አምልኮ፤ እውነተኛ ዝማሬ፤ እግዚአብሔርን የማወቅ ምስጢር፤ በእውነትና በመንፈስ እግዚአብሔርን በማምለክ፤ በቃሉ እውነተኞች በመሆን፤ እንደ ጌታ ኢየሱስ ክርስቶስ እንዲሁም ደግሞ እንደ ተፃፈው እንደ ቃሉ እውነት በዚያ ወደ ቅድስተ ቅዱሳን እንገባለን። ቤተ ክርስቲያን ወደ ሙላት የምትደርሰው በክርስቶስ ነው። ስለዚህ ነው ቤተ ክርስቲያን የክርስቶስ ሙላት የሆነችው። “እርስዋም አካሉና ሁሉን በሁሉ የሚሞላ የእርሱ ሙላት ናት።” (ኤፌ. 1:23)

ጌታ ኢየሱስና የተሃድሶ ሥራ

ጌታ ኢየሱስ ክርስቶስ ሥጋን ለብሶ የመጣበት ዓላማ ወደ እግዚአብሔር ሙላት ሊያስገባን ነው። በዚህም ምክንያት በቆላስይስ ውስጥ ሐዋርያው ሲናገር “ወደ ሙላቱ ደርሳችሁ ትሞሉ

ዘንድ...” ይላል። የእግዚአብሔር የመለኮቱ ሙላት በክርስቶስ ኢየሱስ ተገልጦ ይኖራልና ሙላታችሁ በክርስቶስ ኢየሱስ ነው። እንግዲህ የእግዚአብሔር ሃሳብ ሙላቱ ተገልጦ በሚኖርበት በክርስቶስ ኢየሱስ እኛም ወደ ሙላቱ እንድንገባ ነው። ወደ ኋላ መለስ ብለን የነቢያትንም መጻሕፍት ብንመለከት ብዙዎቹ ነቢያት እግዚአብሔር አንድ ቀን የተሻለውን እንደሚያመጣና ሕዝቡንም እዚያ ተሃድሶ ውስጥ እንደሚያስገባ ይናገራሉ። ለምሳሌ ያህል የሚከተሉትን ብንመለከት፡-

“ከድሮ ዘመን የፈረሱት ስፍራዎች ይሠራሉ፤ የብዙ ትውልድም መሠረት ይታነጻል፤ አንተም ሰባራውን ጠጋኝ፤ የመኖሪያ መንገድን አዳሽ ትባላለህ።” (ኢሳ. 58:12) “የእግዚአብሔርም ክብር ይገለጣል፤ ሥጋ ለባሽም ሁሉ በአንድነት ያየዋል፤ የእግዚአብሔር አፍ ይህን ተናግሮአልና።” (ኢሳ. 40:5) የሚጠግኑ፤ የፈረሰውን የሚሠሩ።

- ♦ የነህምያ ታሪክ ራሱ የተሃድሶን ዘመን ያመለክታል።
- ♦ የኢዮብ ሕይወት ታሪክ የተሃድሶ ምሳሌነት አለው።

“ኢዮብም ስለ ወዳጆቹ በጸለየ ጊዜ እግዚአብሔር ምርኮውን መለሰለት፤ እግዚአብሔር ቀድሞ በነበረው ፈንታ ሁለት እጥፍ አድርጎ ለኢዮብ ሰጠው።” (ኢዮ. 42:10) ሊመጣ ያለውንም ተስፋ የሚያመለክት ነበር። የሌሎችም የብሉይ ኪዳን ነቢያትን ታሪክ ስንመለከት ይህንኑ ሁኔታ ያመለክቱናል።

- ♦ ኢዩኤል፡- “የሰደድሁባችሁ ታላቁ ሠራዊቱ አንበጣና ደጎቢያ ኩብኩባና ተምች የበላቸውን ዓመታት እመልስላችኋለሁ። ብዙ መብል ትበላላችሁ፤ ትጠግቡማላችሁ፤ ከእናንተም ጋር ተአምራትን የሠራውን የአምላካችሁን የእግዚአብሔርን ስም

ታመሰግናላችሁ፤ ሕዝቤም ለዘላለም አያፍርም።” (ኢ.ዩ. 2:25-26፣ 3:18)

- ♦ ሚክያስ:- “ከቀድሞ ዘመን ጀምረህ ለአባቶቻችን የማልሀላቸውን እውነት ለያዕቆብ፣ ምሕረትንም ለአብርሃም ታደርጋለህ።” (ሚክ. 7:20)
- ♦ ሐጌ:- “ከፊተኛው ይልቅ የዚህ የሁለተኛው ቤት ክብር ይበልጣል፤ ይላል የሠራዊት ጌታ እግዚአብሔር፤ በዚህም ስፍራ ሰላምን እሰጣለሁ፤ ይላል የሠራዊት ጌታ እግዚአብሔር።” (ሐጌ.2:9)
- ♦ ዘካርያስ:- “በኋለኛው ዝናብ ጊዜ ከእግዚአብሔር ዘንድ ዝናቡን ለምኑ፤ እግዚአብሔር መብረቅ ያደርጋል፤ እርሱም የበልግ ዝናብን ለእያንዳንዱም በሚዳ ውስጥ ሣርን ይሰጣል።” (ዘካ.10:1)
- ♦ ሚልክያስ:- “ነገር ግን ስሜን ለምትፈሩት ለእናንተ የጽድቅ ፀሐይ ትወጣላችኋለች፤ ፈውስም በከንፎችዋ ውስጥ ይሆናል፤ እናንተም ትወጣላችሁ፤ እንደ ሰባም እምቦላ ትፈነጫላችሁ። በምሠራበት ቀን በደለኞች ከእግራችሁ ጫማ በታች አመድ ይሆናሉና እናንተ ትረገጡዋቸዋላችሁ፤ ይላል የሠራዊት ጌታ እግዚአብሔር።” (ሚል.4:2-3) የዕብራውያን ፀሐፊም ምዕራፍ አሥራ አንድ ቁጥር ሠላሳ ሁለት ላይ:- «እንግዲህ ምን እላለሁ? ስለ ጌድዎንና ስለባርቅ፤ ስለ ሶምሶን፤ ስለ ዮፍታሄም፤ ስለ ዳዊትና ስለ ሳሙኤልም፤ ስለ ነቢያትም እንዳልተርከ ጊዜ ያጥርብኛልና...» ሲል ይናገራል። እኛም ሁሉን ብንተርክ ጊዜውም ወረቀቱም በቂ አይሆንም።
- ♦ ነገር ግን በአጠቃላይ እግዚአብሔር ዓላማ በኢሳይያስ ውስጥ:- «እንተም ደግሞ የፈረሰውን ጠጋኝ ትባላለህ» እንዳለ የእርሱ

ዓላማ በሰጠን ነገር ሁሉ፤ በሙሉ፤ ወደ ሙላቱ ደርሰን እንሞላ ዘንድ ነው። ታዲያ ይህ ከሆነ የእግዚአብሔርን ሃሳብ ጌታ ኢየሱስ ክርስቶስ የመጣውም ያንን የተሃድሶ ሥራ ለመፈፀም ነው። ወደ ሙላቱ እንደርስ ዘንድ ነው። ጌታ ኢየሱስ ክርስቶስ ለዚህ ሙላት ዋጋን ከክፈለ በኋላ ሄደ። ወደ ሙላቱ ለመግባት እንቅፋት የሆነውን አነሣው። “በእርሱ የመለከት ሙላት ሁሉ በሰውነት ተገልጦ ይኖራልና፤ ለአለቅነትና ለሥልጣንም ሁሉ ራስ በሆነ በእርሱ ሆናችሁ ተሞልታችኋል። ...በእኛ ላይ የነበረውን የሚቃወመንንም ትዕዛዝ የተጻፈውን የዕዳ ጽሕፈት ደመሰሰው፤ እርሱንም በመስቀል ጠርቆ ከመንገድ አስወግዶታል፤” (ቆላ. 2:9-10፣14) ስለዚህ ጴጥሮስ በበዓለ ሃምሳ ቀን በክርስቶስ ወደ ሙላቱ የመግባት ተስፋ እንደ ተፈጸመ ሲያረጋግጥ እንዲህ አለ:- “ስለዚህ በእግዚአብሔር ቀኝ ከፍ ከፍ ብሎና የመንፈስ ቅዱስን የተስፋ ቃል ከአብ ተቀብሎ ይህን እናንተ አሁን የምታዩትንና የምትሰሙትን አፈሰሰው።” (ሐዋ. 2:33) ስለዚህ የጌታ መምጣት ሁሉንም ነገር በማደስ ወደ ሙላቱ ሊያስገባን ነው። እርሱ ራሱ “ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም፤ እኔ ሕይወት እንዲሆንላቸው እንዲበዛላቸውም መጣሁ።” (ዮሐ. 10:10) ብሎአልና።

የመንፈስ ቅዱስ መምጣትና ተሃድሶ

መንፈስ ቅዱስ የመጣው ለተሃድሶ ሥራ ነው።

- ♦ የሄደው ክብር ተመልሶ ይመጣ ዘንድ፤
- ♦ አሁን አሮጌ የሆነውን ያድስ ዘንድ፤
- ♦ ሕይወት ለሌለው ሕይወትን ይሰጥ ዘንድ፤ ወዘተ

መንፈስ ቅዱስ የመጣው ለዚህ የተሃድሶ ሥራ ነው። በበዓለ ሃምሳ ቀን መንፈስ ቅዱስ እንደ ወረደ፤ የወረደባቸውን በአዲስ ተስፋ፣ በፍቅር፣ በኃይልና በመልእክት ሞላቸው። እነርሱም ወዲያውኑ ስለ ተሃድሶ ተስፋ መፈጸም መናገር ጀመሩ። “ድንቆችን በላይ በሰማይ፣ ምልክቶችንም በታች በምድር እሰጣለሁ፤ ደምም እሳትም የጢስ ጭጋምም ይሆናል፤ ታላቅ የሆነ የተሰማም የጌታ ቀን ሳይመጣ ፀሐይ ወደ ጨለማ ጨረቃም ወደ ደም ይለወጣሉ።” (ሐዋ. 2:19-20)

ስለሆነም ክርስቶስ ኢየሱስ ዳግመኛ መጥቶ ቤተክርስቲያኑን እስኪወስድ ድረስ መንፈስ ቅዱስ የተሃድሶን ሥራ ሳያቋርጥ ይሠራል። መንፈስ ቅዱስ ሁሉን ያድሳል። በመጨረሻም የተሃድሶን ሥራ የሚያቆመው በዮሐንስ ራእይ ምዕራፍ 21:5 ላይ እንደ ተጻፈው ሁሉንም አዲስ በማድረግ ነው። «በዙፋንም የተቀመጠው፡- እነሆ ሁሉን አዲስ አደርጋለሁ አለ።» (ዮሐ. 21:5) ያኔ ሁሉም አዲስ ይሆናል። የተሃድሶም ሥራ የሚያበቃው እዚያ ላይ ነው። ይህ የሚበሰብስ የማይበሰብሰውን፤ ይህ የተዋረደ የከበረውን በሚለብስበት ቀን ያን ቀን የተሃድሶ ሥራ ፍፁም ይሆናል። (1ኛ ቆሮ. 15-54) እኛም ደግሞ ክርስቶስ ኢየሱስን እንመስላለን። በዚያን ጊዜ ሙሽራይቱ የክርስቶስ ቤተ ክርስቲያን ነጭ ልብሷን ለብሳ በሠርጉ ዙፋን ፊት በምትቆምበት ጊዜ ያን ቀን የተሃድሶ ሥራ ያበቃል። ለሁላችንም የተሃድሶ ሥራ የሚያበቃው ያን ጊዜ ነው። ዛሬ ያለነው መንፈስ ቅዱስ በሚያካሂደው ተሃድሶ ሂደት ውስጥ ነው። “እኛም ሁላችን በመጋረጃ በማይከደን ፊት የጌታን ክብር እንደ መስተዋት እያብለጩለቁን መንፈስ ከሚሆን ጌታ እንደሚደረግ ያን መልክ እንመስል ዘንድ ከክብር ወደ ክብር እንለወጣለን።” (2ቆሮ. 3:18)

ምዕራፍ 10

በቤተ ክርስቲያን

ውስጥ የሚታደሱ ነገሮች

ቤተ ክርስቲያን ወደ ክርስቶስ ኢየሱስ ሙላት ትገባ ዘንድ በቤተ ክርስቲያን ውስጥ ክርስቶስ ኢየሱስ በመንፈስ ቅዱስ አማካይነት ዛሬ ሊያድሳቸው ከሚፈልጋቸው ነገሮች መካከል ለምሳሌ ያህል የሚከተሉትን እንመልከት፡-

1▶ ኅብረትን ያድሳል

በዮሐንስ ወንጌል ምዕራፍ አስራ ሰባት ላይ ጌታ ከጸለያቸው ጸሎቶች አንዱ የተሃድሶን ሥራ የሚፈጽምበት ነው። እርሱም «አባቴ ሆይ በአንተ ዘንድ በነበረኝ ክብር አክብረኝ እኔ ሥራዬን ጨርሼ አንተን በምድር አክብሬ ወደ አንተ መምጣቴ ነውና በምድር እንዳከበርኩህ ባንተ ዘንድ አክብረኝ አለ» ነገር ግን ጌታ ኢየሱስ በዚህ አላቆመም የእኔ ክብር የሚዘልቀው፤ የእኔ ክብር የሚቀጥለው በአንድ መንገድ ነው ይኸውም እኔን ማክበርህን የማውቀው «አንተ የሰጠኸኝን ስምህን ሰጠኋቸው እነርሱ አንድ በሚሆኑበት ጊዜ የእኔ ክብር ይቀጥላል አለ።» እግዚአብሔር ለጌታ ኢየሱስ ክርስቶስ የሰጠው ክብር የሚያቋርጥ ክብር አይደለም። ያ ክብር የሚቀጥለው ግን በቅዱሳን አንድነት ነው። ስለሆነም ጌታ ኢየሱስ ክርስቶስ ስለ ቅዱሳን አንድነት ጸለየ። «እኔና አንተ አንድ እንደሆንን አንድ አድርጋቸው» አለ።

በቅዱሳን አንድነት ውስጥ የእግዚአብሔር ክብር ይገለጣል። ስለዚህ እግዚአብሔር የቅዱሳንን አንድነት ይዞ ልጆቹን ወደ

ሙላት ውስጥ ማስገባት ይፈልጋል። የነፍስ፤ የመንፈስና የራዕይ ግንኙነት ኖሮ ሁሉ የራሱን ጥሎ ለእግዚአብሔር ዓላማ ሲሮጥ በአንድነት መስመር ውስጥ እየሮጠ ነው ማለት ነው።

እግዚአብሔር ዛሬ ለቤተክርስቲያን (ለልጆቹ) የሚፈልገው ሕብረት ያንን ዓይነት ነው። ያለንን ሁሉ እያወለቅን በንጉሡ እግር ስር እንድንጥል ነው። ክርስቶስን በማየት ብቻ ነው ክርስቲያኖች አንድ የሚሆኑት ክርስቶስን ማየት ስንጀምር፤ ዓይኖቻችን በእርሱ ላይ በሚሆኑበት ጊዜ አንድ እንሆናለን። ራሳችንን መመልከት በምንጀምርበት ጊዜ እንለያያለን። ራስን ማየት ይለያያል። ክርስቶስን ማየት ግን አንድ ያደርጋል።

የራሳችንን ጽድቅ ስናይ ሌላውን መናቅና መንቀፍ እንጀምራለን። የራሳችንን ጸጋ ስናይ መኩራት እንጀምራለን። የራሳችንን መልክ ስናይ እንደ እኔ ያለ የለም እንላለን። ነገር ግን ክርስቶስን ማየት በምንጀምርበት ጊዜ አንድነታችን በእርሱ ውስጥ ፍጹም ይሆናል። የቅዱሳን አንድነት እንዳለና ያም ምን እንደሆነ ቀደም ሲል አይተናል። አሁን ደግሞ በዚህ ክፍል የአገልጋዮች አንድነት ምን እንደሆነ እንመለከታለን።

እግዚአብሔር በቤቱ ሊያድሳቸው ከሚፈልጋቸው ነገሮች ቀዳሚው “አንድነት” ነው። በዮሐንስ ወንጌል ምዕራፍ 17 በመግቢያችን ላይ እንዳየነው ጌታ ኢየሱስ ደጋግሞ የጸለየው ለአንድነት ነው። በቁጥር 20 ላይ “ሁሉም አንድ ይሆኑ ዘንድ” “በእኛ አንድ ይሆኑ ዘንድ እለምንሃለሁ” ይላል። የጌታ ዓላማ ሐዋርያት ቅባታቸው፣ አገልግሎታቸው፣ ቁጥራቸውና ጸጋቸው በበዛ ቁጥር እንዲለያዩ አልነበረም። ነገር ግን አንድ ይሆኑ ዘንድ ነው። ብዛት አይለያይም አንድ ያደርጋል። ቅናት ግን ይለያያል። የእግዚአብሔርን ሕዝብ ወደ ሙላቱ የሚያስገባን ተሃድሶና አንድነታችን ነው። አንድነት በሚታደስበት ጊዜ ብዙ ነገሮች

ይሆናሉ። ከዚያ በፊት ግን መገንዘብ ከሚገቡን ነገሮች መካከል ጥቂቶቹን ለመጥቀስ ያህል፡-

1. በዲፕሎማሲና በመንፈስ አንድነት መካከል ያለው ልዩነት፡- እግዚአብሔር በዲፕሎማሲ ወደ ሙላቱ አንደማያስገባን ወይም እንደማይሠራ ግልጽ ነው። ዲፕሎማሲ አንድነት አይደለም። የአንድነት ጠንቅ ነው። እግዚአብሔር ግን በተሃድሶ ዘመን በዚህ ጊዜ በዲፕሎማሲ አይሠራም። ነገር ግን በመንፈስ አንድነት ብቻ ነው የሚሠራው። በዲፕሎማሲ ውስጥ መንፈስ አይፈስም። በመንፈስ አንድነት ውስጥ ግን የእግዚአብሔር ቅባት ይፈሳል። ከእንግዲህ እንዲሁ በአንደበት የምንሠራው ነገር የለም።

2) ተከባብሮ በመኖርና በመንፈስ አንድነት መካከል ያለውን ልዩነት። «ተከባብሮ መኖር» እና «አትንካኝ አልነካህም» አንድ አይደለም። እግዚአብሔር በዚያ ቅባቱን አያፈስም። በተለይም አምስቱ የአገልግሎት ዘርፎች (ኤፌ. 4:11) እንዲሠሩና የእግዚአብሔር ቅባት ለሕዝባችንና ለምድራችን እንዲሁም በእኛ ሕዝብ አማካይነት ለዓለም ሕዝብ እንዲደርስ ከፈለግን ተከባብሮ መኖር የሚለው የሽንገላ ቃል አይሠራም። የወንድሞቻችንን ጥፋት እያየን «ተከባብሮ መኖር» በሚል ካባ ሸፍነን ማለፍ ተገቢ አይደለም። በፍቅር ሆነን ወንድሜ ተሳስተሃል ማለትን መቻል አለብን። እውነተኛ አንድነት አያፈራራም። እንደ እንቁላል ይሰበራል ብለን ከማረም ወደ ጎሳ ማለት የለብንም። እንቁላል ቢሰበር ነፍስ ካለበት ነፍስ ከዚያ ይወጣልና መልካም ነው። ነፍስ ከሌለበት ግን ተሰበረም አልተሰበረም ለውጥ አይፈጥርም።

ሁልጊዜ «ተከባብረን እንኑር» በሚል ካባ ውስጥ ገብተን ወይ ወደ ፊት አንሄድ፤ ወይ ወደ ጎሳ አንሄድ፤ እንቁላል መቼ ነፍስ እንደሚወጣው ሳናውቅ እንዲሁ «መከባበር» እያልን

የእግዚአብሔርን ሥራ፤ የእግዚአብሔርን መንፈስ እያገድን እንዳንኖር መጠንቀቁ መልካም ነው። እንደ እንቁላል ለምንፈራው ነገር መፍትሄው አንድ ነው። ይኸውም እንቁላሉ እንዲሰበር ማገዝ ነው። ሕይወት ካለው ሕይወቱ ከዚያ ይወጣል። ከበሰበሰ ደግሞ የበሰበሰ እንቁላል ምንም ጠቀሚታ የለውም።

እንዲያውም አሁን የመጣው ነገር ሁሉም አገልጋይ ለመሆን ወይም ቦታ ለመያዝ ፈጥኖ ጋሻ ያነሣል። ለመከላከያ መሆኑ ነው። “ይህ የእኔ አገልግሎት ነው። ይህ የእኔ ቤት ነው” ማለት ይመጣል። አንዱ ሌላውን በእኔ አገልግሎት ምን አገባህ ማለት ይወዳል። ነገር ግን የተጠራነው ለአንድነት ስለሆነ፤ የክርስቶስ አካል አንድ ስለሆነ ክርስቶስ የጸለየው ጸሎት ይፈጸም ዘንድ አንዱ በአንዱ ጉዳይ ስለ ፍቅር ያገባዋል። እኛ የወንድሞቻችን ጠባቂ ነንና።

3▶ በመንፈስ አንድነትና በመመሳሰል መካከል ያለው ልዩነት። «ሁሉም አንድ ይሆኑ ዘንድ» ሲል ጌታ ጸለየ። አንድ መሆን ማለት የደንብ ልብስ (ዩኒፎርም) ለብሶ መውጣት ማለት አንዳልሆነ መታወቅ አለበት። የደንብ ልብስ (ዩኒፎርም) የሚያስፈልገው ለምድራዊ ሠራዊት ነው። የእግዚአብሔር ሰዎች ግን የለበሱት የክህነት ልብስ ነው። አንዳንድ ጊዜ አንድነት ስንል ሁሉ ሰው ዩኒፎርም ለብሶ ተመሳሳይ አለባበስ፤ ተመሳሳይ አገልግሎት ይኑር ማለት ነው የሚል የስህተት ሃሳብ እንዳለ አንዘንጋ። አንድነት ማለት የሌላውን ጸጋ ተቀብሎ በቅባቱ መገልገል ማለት ነው። አንዱ የአንዱን ጸጋ ተቀብሎና አክብሮ ሲመላለስ ያ አንድነት ነው። እግዚአብሔር እንደማንም አንድንሆን አልፈጠረንም። ክርስቶስ ኢየሱስን እንድንመስል ብቻ ነው። እከሌን ካልመሰልን እያልን ራሳችንን ማስጨነቅ አያስፈልገንም። በነፃነት ልንኖር ነው የተጠራነው። ራሳችንን ሆነን ከመኖር ይልቅ ሌላውን ለመሆን ስንል ችግር ውስጥ እንገባለን። ለዚህ ነው

አንዳንድ ጊዜ ሰዎች ወደ ቤተክርስቲያን መጥተው እኛ እንደምንዘምር ካልዘመሩ፤ እኛ እንደምናጨበጭብ ካላጨበጨቡ፤ እኛ እንደምንዘል ካልዘለሉ «ምን ነካቸው?» እንላለን። ነገር ግን በነዚህ ሁሉ ነገሮች መመሳሰል አንድነት አያመጣም። የሰውን መንፈሳዊነት የምንለካው እኛ ባወጣነው ቀመር (ፎርሙላ) አይደለም። እኛ በምንሰለው የመሳያ ስዕልም አይደለም። መንፈሳዊነት ሕይወት ነው። አንድነትም የሚመሠረተው በመንፈስ ላይ ነው። መንፈስ ደግሞ ሕይወትን ይሰጣል እንጂ በሥርዓትና በሕግ አያስርም።

ጌታ ኢየሱስ ክርስቶስ አንድነትን በሚፈጥርበት ጊዜ እኛን ለአንድነት የጠራበት ምክንያት አለ። ይህም ምክንያት ከእግዚአብሔር ጋር አንድ እንሆን ዘንድ ነው። እግዚአብሔር አንድ አምላክ ነው። ሥላሴ የምንለውም ይህንኑ ሦስት በአንድ ለማሳየት ነው። ሦስት በአንድ ስንል እግዚአብሔር አብ፤ እግዚአብሔር ወልድ፤ እግዚአብሔር መንፈስ ቅዱስ ማለታችን ነው። በዘፍጥረት ውስጥ «ሰውን እንደ መልካችን በምሳሌአችን እንፍጠር» ሲል፤ ሥላሴ በአንድነት ሆነው ሲነጋገሩ ማየታችን ነው።

ጌታ ኢየሱስ ደግሞ መጥቶ ለሞት አልፎ ከመስጠቱ በፊት ይህንኑ ጸለየ “አባት ሆይ እኛ አንድ እንደ ሆንን እነርሱ ደግሞ አንድ ይሆኑ ዘንድ” አለ። ምክንያቱም እኛ አንድ ነንና እነርሱም አንድ ሲሆኑ እኛን ያንፀባርቃሉ ማለቱ ነው። ስለዚህ የክርስቲያኖች አንድ መሆን መለኮታዊ አሠራርን ያንፀባርቃል። የእኛ ኅብረት መለኮታዊውን ኅብረት ያሳያል።

የአንድነት ወይም የኅብረት ቁልፎች

በዮሐንስ ወንጌል ምዕራፍ አስራ ሰባት ጌታ ኢየሱስ ደጋግሞ የጠቀሳቸው የአንድነት ቁልፎች አሉ፡-

- ◆ ፍቅር:- ፍቅር በሌለበት ቦታ አንድነት የለም። ፍቅር ለአንድነት ቁልፍ ነው። ፍቅር ያጣምራል። ጥላቻ፣ ቅንፃትና ትዕቢት ግን ይለያያሉ።
- ◆ ቅድስና:- ቅድስናም ሌላው የአንድነት ቁልፍ ነው። ቅድስና ያቀራርባል፣ ያጣምራል፣ ያስተሳስራል። ኃጢአትና ዓመጸ ግን ይለያያል።
- ◆ እውነት:- በእውነት በምንኖርበት ጊዜ እውነት ሁሉ እውነት ስለሆነ እውነት አንድ ላይ ሲዳመር ያው እውነት ነው የሚሆነው። ሌላ ውጤት የለውም። ስለዚህ እውነት ለኅብረት ቁልፍ ነው። እውነት መናገርና በእውነት መኖር ለአንድነታችን ቁልፍ ነው።
- ◆ የእግዚአብሔርን ስም ማወቅ:- «ስምህን ሰጠኋቸው እነሱም ስምህን አወቁ» ይላል ጌታ ኢየሱስ። ስሙን የማወቃችን ጉዳይ በሌላም ቦታ ተጠቅሷል። እናንተ ግን ስትጸልዩ «በሰማይ የምትኖር አባታችን ሆይ...» ብላችሁ ፀልዩ ይላል። ይህም ማለት የእግዚአብሔር ልጆች ከሆናችሁ፤ የአብን ስም ካወቃችሁ፤ እግዚአብሔር አብን አባታችን ብላችሁ ከጠራችሁ ሁላችሁም የአንድ አባት ልጆች ናችሁ ማለት ነው። በሌላ አገላለፅም የአንድነታችን መሠረት የአንድ አባት ልጆች መሆናችን ነው ማለት ነው። አንድነታችን የአንድ አባት ልጆች ከመሆናችን የሚመጣ ነው። የማን እንደሆንን ማወቃችን፤ የእግዚአብሔርን ስም ማወቃችን ለአንድነታችን ቁልፍ ነው። ማንም የትም ይሁን ከእግዚአብሔር ከሆነ የአባታችን ልጅ ነው። ወንድማችን ነው። እህታችን ነች። ይህንን ከተገነዘብን የአንድነታችን መሠረት ይህ ነው።
- ◆ የጌታን ክብር መቀበልና ማወቅ:- «ክብሪን ሰጠኋቸው» ሲል ጌታ ኢየሱስ የእርሱ ክብር የሆነውን አንድ ዓይነት ልብስ

አለበትን ማለት ነው። አሁን አንድነትን አንፈልግም ብንል ልብሱን እንቅደድና በየመንገዳችን እንሂድ ማለታችን ነው። የእርሱ የክብር ልብስ ግን ሊከፋፈልና ሊቀደድ የማይችል ነው። ስለዚህ አንዱ ይቀራል ሌላው ይሄዳል ማለት ነው። አንድነትን ከፈለግን ከክብሩ በታች መሆን አለብን። በሉቃስ ምዕራፍ 15 ወንጌል እንደሚገኘው የአባካኙ ልጅ ታሪክ ድርሻየን ከፍለህ ስጠኝና በአሻኝ እሄዳለሁ የሚል ነገር ዛሬ በእግዚአብሔር ቤት ውስጥ አይሠራም።

እግዚአብሔር ባለበትን ክብር ውስጥ በአንድነት በምንሆንበት ጊዜ የእግዚአብሔር ክብር ይገለጣል። እንግዲህ እነዚህን ቁልፎች በዚህ መልክ ከቃኘናቸው የአንድነት ወይም የኅብረት ደረጃዎች ምን ይመስላሉ?

የኅብረት ደረጃዎች

የኅብረት ደረጃዎች ሁለት ናቸው። እነሱም በምዕመን ሁሉ መካከል ሊኖር የሚገባ ኅብረትና በአገልጋዮች መካከል መኖር የሚገባው ኅብረት ናቸው።

1▶ በምዕመን መካከል ሊኖር የሚገባ ኅብረት

የእግዚአብሔር ዓላማና ፈቃድ በጌታ ደም በተዋጁት ሁሉ መካከል ፍጹም አንድነት እንዲኖር ነው። ቤተ ክርስቲያን የክርስቶስ አካል እንደመሆኗ መጠን እያንዳንዱ ምዕመን የአካሉ ብልት ነው። ይህ የአንድነታችን መሠረት ነው። እነዚህ የአካል ብልቶች ቦታቸውን ይዘው በኅብረት ሲሠሩ የሚከተሉት ፍሬዎች ይታያሉ።

- ◆ በምዕመን መካከል ያለ ኅብረት መተናነፅን ያመጣል።

በዕብራውያን 10:24-25 ላይ “ለፍቅርና ለመልካምም ሥራ እንድንነቃቃ እርስ በርሳችን እንተያይ፤ በአንዳንዶችም ዘንድ ልማድ እንደሆነው፣ መሰብሰባችንን አንተው እርስ በእርሳችን

እንመከከር እንጂ” ይላል። በፍቅር ስንነቃቃ መተናነፅ አለ። በኅብረት ውስጥ በምንኖርበት ጊዜ አንዱ አንዱን ይቀርጻል፤ አንዱ አንዱን ያሳድጋል፤ አንዱ ለሌላው በረከት ይሆናል። በአንድነት መታነጽ በአንድነት ማደግን ያመጣል። ለዚህ ነው ጳውሎስ “ስለዚህ እናንተ ደግሞ እንደምታደርጉ፤ እርስ በርሳችሁ ተመካከሩ አንዱም ሌላውን ያንጸው።” (1 ተሰ. 5:11) የሚለው።

♦ በምዕመን ኅብረት የጸሎት መልስ አለ።

በማቴዎስ 18:19-20 ላይ ይህንኑ ሃሳብ እናገኛለን። “ከእናንተ ሁለቱ በምድር በማናቸውም በሚለምኑት ነገር ሁሉ ቢስማሙ በሰማያት ካለው ከአባቴ ዘንድ ይደረግላቸዋል።” ስምምነታችን ግን በአንድ ሃሳብ ላይ መሆን አለበት። በኅብረት ስንመጣ በኅብረት ተስማምተን የምንጠይቀውን ነገር እግዚአብሔር ያንን ይመልሳል ወይም ደግሞ ያደርጋል። እንዲሁም የቅዱሳን አንድነት የእግዚአብሔርን ህልውናን ወይም መገኘትን ያመጣል።

♦ የቅዱሳን አንድነት ለአገልግሎት በርን ይከፍታል።

ኅብረታችን ያለንን ጸጋ ይዘን የምንመጣበት ቦታ ስለሆነ የአንዱ ጸጋ የሌላውን ጸጋ ስለሚደግፍና ስለሚያሳድግ የቅዱሳን አንድነት ለአገልግሎት በርን ይከፍታል። በዚህ ኅብረት አማካይነት የአገልግሎት ደጆች ይከፈታሉ። እግዚአብሔር ሰዎችን ለሥራ ይለያል። “በአንጻክያም ባለችው ቤተ ክርስቲያን ነቢያትና መምህራን ነበሩ፤ እነርሱም በርናባስ፤ ኔጌር የተባለው ስምያንም፤ የቀሬናው ሉክዮስም፤ የአራተኛው ክፍል ገዥ የሄሮድስም ባለምዋል ምናሔ፤ ሳውልም ነበሩ። እነዚህም ጌታን ሲያመልኩና ሲጠሙ መንፈስ ቅዱስ፡ በርናባስንና ሳውልን ለጠራጓቸው ሥራ ለዩልኝ አለ።” (ሐዋ. 13:1-3)

♦ ለሌሎች ምስክርነት መልካም ይሆናል።

በዮሐንስ ወንጌል ምዕራፍ 17:23 ላይ ጌታ ኢየሱስ እንዳለው ምዕመን ወይም የእግዚአብሔር ቅዱሳን አንድ በሚሆኑበት ጊዜ እውተኛ የሆነ ምስክርነት በዓለም ላይ ይታያል። ጌታ ኢየሱስ «እነርሱ በእኛ እንደሆኑ ዓለም ያውቅ ዘንድ» የሚለውም ይህንኑ በአንድነት ውስጥ ያለውን ምስክርነት ያመለክታል። እንዲሁም በሌላ ቦታ ጌታ ኢየሱስ “እርስ በርሳችሁ ትዋደዱ ዘንድ፤ እንደ ወደድጓችሁ እናንተ ደግሞ እርስ በርሳችሁ ትዋደዱ ዘንድ፤ አዲስ ትዕዛዝ እሰጣችኋለሁ። እርስ በርሳችሁ ፍቅር ቢኖራችሁ፤ ደቀ መዛሙርቴ እንደ ሆናችሁ ሰዎች ሁሉ በዚህ ያውቃሉ።” (ዮሐ. 13:34-35) ይላል። ምስክርነታችን ወይም ማህተማችን በፍቅር ያለው አንድነታችን ነው።

♦ በቅዱሳን አንድነት የእግዚአብሔር ክብር ይገለጣል።

በዚህ በዮሐንስ አስራ ሰባት ቁጥር ሃያ ሶስት ላይ «እኛም አንድ እንደሆንን አንድ ይሆኑ ዘንድ እኔም በእነርሱ አንተም በእኔ ስትሆን በአንድ ፍፁማን እንዲሆኑ የሰጠኸኝን ክብሬን ሰጠኋቸው» ይላል። ቅዱሳን አንድ በሚሆኑበት ጊዜ የእግዚአብሔር ክብር ይገለጣል። በእውነተኛ አንድነት ውስጥ ምዕመን አንድ ነፍስ፤ አንድ መንፈስና አንድ ሃሳብ ሆኖ ሳይከፋፈል በአንድነት በሚመጣበት ጊዜ የእግዚአብሔር ክብር ይገለጣል። “እነርሱም በሰሙ ጊዜ በአንድ ልብ ሆነው ወደ እግዚአብሔር ድምጻቸውን ከፍ አደረጉ እንዲህም አሉ፡-ጌታ ሆይ፤ አንተ ሰማዩንና ምድሩን ባሕሩንም በእነርሱም የሚኖረውን ሁሉ የፈጠርህ ...። ከጸለዩም በኋላ ተሰብስበው የነበሩበት ስፍራ ተናወጠ፤ በሁሉም መንፈስ ቅዱስ ሞላባቸው፤ የእግዚአብሔርንም ቃል በግልጥ ተናገሩ።” (ሐዋ. 4:24 ና 4:31)

♦ እውነተኛ የሆነ ፍቅር ለእግዚአብሔርና ለዓለም ይዳረሳል።

ቅዱሳን በእውነተኛ አንድነት በሚመጡበት ጊዜ እውነተኛ የሆነ የእግዚአብሔር መለኮታዊ ፍቅር በእኛ አማካይነት ለእግዚአብሔርና ለዓለም ይዳረሳል። «እግዚአብሔር አምላክህን በፍፁም ነፍስህ ውደድ ከዚያም በኋላ ባልንጀራህን እንደ ራስህ አድርገህ ውደድ» የሚለው ቃል የሚፈፀመው በዚህ በአንድነት ቦታ ነው።

♦ የእግዚአብሔር እውነት ይገለጣል።

የቅዱሳን አንድነት ባለበት ቦታ የእግዚአብሔር እውነት ይገለጣል። ስለዚህ ሃሰት በአንድነት ውስጥ ራሱን ሸፍኖ ሊኖር አይችልም። አንድነት ባለበት ቦታ የሃሰት ነቢያት አይበዙም። አንድነት በሌለበት ቦታ የሃሰት ነቢያት ይበዛሉ። እውነት ሃሰትን ስለምትገልጠው ሰዎች ያለማስመስል መኖር የሚችሉት የእግዚአብሔር እውነት ሲገለጥ ነው። ዮሐንስ 17:17 «በእውነትህ ቀድሳቸው ቃልህ እውነት ነው» የሚለው ለዚህ ነው። በእግዚአብሔር ቅዱሳን አንድነት ውስጥ የእግዚአብሔር እውነት ስለሚገለጥ ሃሰት በዚያ ቦታ ሊሠለጥን አይችልም።

♦ ቅድስና ይታያል።

በቅዱሳን አንድነት ውስጥ ቅድስና ይገለጣል። የሚቀድስን ክርስቶስ ሲሆን አንዳችን አንዳችንን ግን ለቅድስና እናበረታለን እንጂ ወደ ኋላ መገፋፋት አይኖርም። በእውነትህ ቀድሳቸው ሲል እውነት ውስጣዊ ሕይወታችንን ትቀድሳለች እውነትም የሚገለፀው በእውነተኛ አንድነት ውስጥ ነው። ስለዚህ በምዕመን አንድነት ውስጥ ቅድስና አለ ማለት ነው።

♦ የአሸናፊነትን ሕይወት እንለማመዳለን።

አንድነት ባለበት ቦታ ድል አለ። አሸናፊነት አለ። በሃገራችን አባባል «ድር ቢያብር አንበሳ ያስር» እንደሚባለው

በመተባበር ድል አለ። በብሉይ ኪዳን ውስጥ ስለመተባበር አንድ ጥቅስ አለ። በዘፍጥረት 11:6 ላይ ሰዎች አንድ ቋንቋ ተናግረው በአንድነት ከተስማሙ ያሰቡትን ሁሉ ከማድረግ አይከለከሉም እና ቋንቋቸውን እንለውጥ የሚል ሃሳብ እናገኛለን።

ስለዚህ ክርስቲያኖች በእግዚአብሔር ሆነን አንድ ቋንቋ ከተናገርን በተለይም የእግዚአብሔርን ሥራ ለመፈፀም የሚያቅተን ነገር የለም። ይህም የድል አድራጊነት ሕይወት ነው። በዘፍጥረት ምዕራፍ አንድ ላይ እግዚአብሔር አዳምና ሄዋንን ከባረካቸው በኋላ ሂዱና ምድርን ግዙ አላቸው። ምድርንም የገዙት በመለያየት ሳይሆን በአንድነት ነው። በአንድነት በምንቆምበት ጊዜ መግዛት አለ፤ ሥልጣን አለ፤ ሕይወት አለ፤ ድል(አሸናፊነት) አለ። በድል ሕይወት ለመኖር አንድነት አስፈላጊ ነው።

♦ የበረከት ሕይወት እንለማመዳለን።

መዝሙረ ዳዊት 132(133) «ወንድሞች በኅብረት ቢቀመጡ እነሆ ያማረ ነው» ይላል። ብዙ ጊዜ አብረን እንዘምራለን፤ ብዙ ጊዜ አብረን እንሰብካለን፤ ብዙ ጊዜ አብረን እንሄዳለን፤ ነገር ግን ብዙ ጊዜ አብረን አንቀመጥም። በዚህ አባባል ላይ ጠለቅ ያለ ሚስጢር አለ። የእንግሊዘኛው ቃል (dwelling) ይለዋል። መቀመጥ ማለትም አብሮ ማረፍ ማለት ነው። አብረው የማያርፉ፤ አብረው የማይቀመጡ፤ ኅብረት የሌላቸው ሰዎች አብረው ቆመው ሊዘምሩ ይችላሉ። የማናውቀው ቤተክርስቲያን ሄደን አብረን ዘምረን መመለስ እንችላለን። እግዚአብሔር ግን አብረው ቢዘምሩ አይልም። አብረው ቢቀመጡ፤ አብረው ቢያርፉ ይላል። በእግዚአብሔር ነገር ውስጥ እፎይ ማለት በእርሱ እረጭ ማለት፤ አንዱ ሲቀመጥ አንዱ አይነሣም፤ ሌላው ሲሮጥ ሌላው ወደ ኋላ አይነተትም። ነገር ግን ሁሉም አብረው ይቀመጣሉ። ሁሉም በእግዚአብሔር እፎይ በሚሉበት ጊዜ፤ በሚረኩበት ጊዜ፤ በዙፋኑ ፊት አብረው በሚሆኑበት ጊዜ ጌታ

ኢየሱስ ገብቶ አብሮ እራት ይበላል። “እነሆ በደጅ ቆሜ አንኳኳለሁ፤ ማንም ድምጹን ቢሰማ ደጁንም ቢከፍትልኝ፤ ወደ እርሱ እገባለሁ ከእርሱም ጋር እራት እበላለሁ እርሱም ከእኔ ጋር ይበላል።” (ራእይ 3:20) እራት በቁም አይበላም። ተቀምጦ ነው። ገበታ አንድነትን ያመለክታል።

በሌላ ክፍል በኤማሁስ መንገድ ላይ ደቀመዛሙርቱ ጠውልገው ሳሉ ጌታ ኢየሱስ «ምን ሆናችሁ?» ለምን አዘናችሁ? አላቸው። እነርሱም አንተ ለዚህ አገር እንግዳ ነህን? እያሉ ሊወቅሱት ሞከሩ። ይሁን እንጂ እርሱ ሲናገር ልባቸው ይቃጠልባቸው ነበር፤ ይሰሙትም ነበር። ከዚህ የተነሣ እባክህ ከእኛ ጋር እደር ብለው ግድ አሉትና ወደ ቤታቸው አስገቡት። ከእነርሱ ጋር ገብቶ በእራት ተቀመጠ። እንጀራውን ባርክልን ብለው ከሰጡት በኋላ ሲባርክላቸው ዓይኖቻቸው ተገለጡ። በመንገድ ላይ አይደለም መንፈሳዊ ዓይኖቻቸው የበሩት ከጌታ ጋር ከተቀመጡ በኋላ ነው። ማረፍ የማንችል ከሆነ እውነተኛ ኅብረት ውስጥ ገና አልገባንም ማለት ነው። ደቀ መዛሙርቱ አብረው ቁጭ ካሉ በኋላ የጌታን ማንነት ተመለከቱ። ለዚህ ነው ወንድሞች በኅብረት ቢቀመጡ መልካም ነው የሚለው።

♦ በመንፈስ አብሮ መሥራት፡-

አንድነት በመንፈስ ቅዱስ ሥራ በክርስቲያኖች ሕይወት ለሚሠራው ነገር በር ይከፍታል። “በእርሱም ሕንጻ ሁሉ እየተጋጠመ በጌታ ቅዱስ ቤተ መቅደስ እንዲሆን ያድጋል፤” (ኤፌ. 2:21) “እኔ ተከልሁ አጽሎስም አጠጣ ነገር ግን እግዚአብሔር ያሳድግ ነበር፤” (1ቆሮ. 3:6)

♦ ለመንፈስ ቅዱስ ቅባት በርን ይከፍታል።

የቅዱሳን አንድነት ለመንፈስ ቅዱስ ቅባት በርን ይከፍታል። የእግዚአብሔር ቅባት የሚፈሰው፤ እግዚአብሔር

አገልጋዮቹን (ባሪያዎቹን) የሚቀባው መለያየትና መከፋፋል ባለበት ቦታ ሳይሆን አንድነት ባለበት ቦታ ነው። የቅዱሳን አንድነት ባለበት ቦታ እግዚአብሔር በዚያ ስለሚከብር የእርሱ ኃይል ይገለጣል። ሰዎች በመንፈስ ቅዱስ ቅባት ከእስረታቸው ይፈታሉ ከችግራቸውም ይላቀቃሉ። ይህ ሲሆን ኢየሱስ ይከብራል። «የአንተ የእኔ ነው እኔም ስለ እነርሱ ከብሬአለሁ» (ዮሐ. 17:10) ይላል። እርሱን የሚያስከብር ቅባቱ እንዲፈስ የምንፈልግ ከሆነ አንድነትን መጠበቅ ያስፈልጋል።

የአገልጋዮች አንድነት

አገልጋዮች ስንል ግልጽ ሊሆንልን የሚያስፈልገው ሃሳብ ሁላችን በክርስቶስ ኢየሱስ ደም የተዋጀን ሁሉ አገልጋዮች መሆናችንን ነው። በዚህ ክፍል ግን አገልጋዮች እያልን ስንመለከት ከአገልግሎት ዘርፎች ጋር በተያያዘ መንገድ ነው። ከኤፌሶን 4:11 ጋር በተያያዘ መንገድ ስንመለከተው፤ በአገልጋዮች አካባቢ የአገልግሎት ጸጋ ወይም ስጦታዎች አሉ። የእንግሊዘኛው ቃል (Offices) ይላቸዋል። እንግዲህ በምዕመን ዘንድ ኅብረት እንዳለ ሁሉ በአገልጋዮችም ዘንድ ኅብረት ያስፈልጋል።

እግዚአብሔር የቀባቸውና የአገልግሎት ጸጋ ያላቸው አገልጋዮችም መተባበርና አንድ መሆን ምን ውጤት ያመጣል? መሪዎች አንድ በሚሆኑበት ጊዜ ምን ውጤት ይገኛል? ለዚህ መልስ ይሆኑን ዘንድ የሚከተሉትን ነጥቦች እንመለከታለን፡-

♦ የእግዚአብሔር ዓላማ ይከናወናል (ይፈጸማል)

እግዚአብሔር የቀባቸው መሪዎች (አገልጋዮች) አንድ በሚሆኑበት ጊዜ፤ በአንድነት በሚቆሙበት ጊዜ የእግዚአብሔር ዕቅድ ይከናወናል። ጌታ ኢየሱስ በዮሐንስ ወንጌል ምዕራፍ አሥራ ሰባት ውስጥ የጸለየው ጸሎት ሁሉ የእግዚአብሔርን ዓላማ ያሳየናል። ይህም ዓላማ ፡-

◇ ቅዱሳን ያድጉ ዘንድ

◇ ያልዳኑ ይድኑ ዘንድ

◇ እግዚአብሔር ይከብር ዘንድ ነው።

እነዚህ ሦስቱ የእግዚአብሔር ተቀዳሚ ዓላማዎች ናቸው። ይህ በሙላት ሊፈጸም የሚችለው አገልጋዮች አንድ ሲሆኑና መሪዎች በኅብረታቸው ለሕዝቡ ምሳሌ በሚሆኑበት ጊዜ ነው።

◆ አገልጋዮች አንድ ሲሆኑ ምዕመን ያድጋሉ።

በአንድነት የጸጋ ስጦታ ስለሚሠራና፤ ምሪትንና ከእግዚአብሔር የሆነውን ምግብና መመሪያ ስለሚገኝ በእግዚአብሔር ቤት የእግዚአብሔር ምዕመን ያድጋሉ። ምዕመን ብቻ ሳይሆኑም አገልጋዮችም በአንድነት ውስጥ ያድጋሉ። በአንድነት ውስጥ በምንቆምበት ጊዜ አንዱ በሌላው ጸጋ ይታነፃል። በአንድነት ውስጥ ዕድገት አለ። (ሐዋ. 2:44-47)

◆ የእግዚአብሔር ቅዱስ ቅባት ይፈሳል።

አገልጋዮች ወይም ደግሞ መሪዎች አንድ በሚሆኑበት ጊዜ የእግዚአብሔር ቅዱስ ቅባት ይፈሳል። መዝ.133ን ማንበብ እንችላለን። የእግዚአብሔር ቅባት እንዳይንጠባጠብ ነገር ግን እንዲፈስ የሚያደርገው የአገልጋዮች፤ የካህናት አንድነት ነው። ከላይ በተጠቀሰው የመዝሙረ ዳዊት የንባብ ክፍል «ወንድሞች በኅብረት ቢቀመጡ መልካም ነው።» ይላል። ይህ ክፍል በአንድነት ቢሰበሰቡ አይልም፤ መድረክ ቢለዋወጡ አይልም፤ አንዳንድ ጊዜ ቢገባበዙ ወይም ደግሞ በአንዳንድ ቦታዎች እንደሚታየው አንተ ካከበርከኝ አከብርሃለሁ፤ አንተ መድረኩን ከሰጠኸኝ እኔም እሰጥሃለሁ ሳይሆን እግዚአብሔር ቅባቱን የሚያፈሰው ወንድሞች (አገልጋዮች) በአንድነት ቢቀመጡ ነው። ትንቢተ ሚልክያስ 3:16 «እግዚአብሔርን የሚፈሩ እርስ በእርሳቸው ተነጋገሩ እግዚአብሔርም አደመጠ። የመታሰቢያውም መጽሐፍ በፊቱ ተጻፈ» ይላል። በዚህ ቦታ ቃለ ጉባዔ ተቀባዩ

መንፈስ ቅዱስ ነው። እንግዲህ አገልጋዮች ለመነጋገር በአንድነት ቁጭ ሊሉ ይገባል። አገልጋዮች ቁጭ ብለው ሲነጋገሩ ቃለ ጉባዔ ተቀባዩ መንፈስ ቅዱስ ነው።

እነርሱ ተነጋገሩ ስለዚህ እግዚአብሔር ደግሞ «እኔ በምሠራበት ጊዜ እነዚህ የእኔ ገንዘብ ይሆናሉ» አለ። ይህንን ውሳኔ ያስተላለፈው እግዚአብሔር እራሱ ነው። ለምን? ቁጭ ብለው የተነጋገሩት ስለ እግዚአብሔር ነው። «እግዚአብሔርን የሚፈሩ» ይላል። መሠረታቸው ፈሪሃ እግዚአብሔር ነው፤ በእግዚአብሔር ፍርሃት ተገናኙ፤ በእግዚአብሔር ፍርሃት ተነጋገሩ በዚያን ጊዜ መንፈስ ቅዱስ ቃለ ጉባዔውን ተቀበለና ውሳኔ አስተላለፈ። ይህም ውሳኔ ከላይ እንደተገለጸው «እኔ በምሠራበት ጊዜ እነዚህ የእኔ ገንዘብ ይሆናሉ፤ በረከሰውና በተቀደሰው በኃጢአትና በጽድቅ መካከል ይለያሉ።» የሚሄዱት ለመለየት ነው ማለት ነው። የመንፈስ አንድነት ሳይኖር የዲፕሎማሲን አንድነት በምንጠብቅበት ጊዜ ሁሉንም ነገር እናግባለን። የመንፈስ አንድነትን በምንጠብቅበት ጊዜ ግን ከእግዚአብሔር የሆነውን ነገር እንቀበላለን፤ ከእግዚአብሔር ያልሆነውን ነገር እናበጥራለን።

እግዚአብሔር ዘይቱን በአርን ላይ ሲያፈስ ከራሱ ጀምሮ እስከ ጢሙ፤ በእግሩ ላይ ሁሉ ነበር። ነገር ግን በሰውነቱ ላይ ብቻ አልቆመም፤ በልብሱ ላይ ሁሉ ፈሰሰ። የእግዚአብሔር ቅባት በእግዚአብሔር ባሪያዎች በጆሮአቸው፤ በሰውነታቸው፤ ላይ ብቻ ሳይሆን በለበሱት ልብስ ላይ ሁሉ የሚፈስበት ጊዜ መጥቷል። የእግዚአብሔር ክብር የለበሰውን ልብስ ሳይቀር የሚነካበት ጊዜ መጥቷል። ይህ የሚሆነው የእግዚአብሔር ቅባት ከላይ በሚፈስበት ጊዜ ነው። ቅባቱም የሚፈሰው የእግዚአብሔር ባሪያዎች ከዲፕሎማሲ ወጥተው በአንድነት ነፍሳቸውን አጣብቀው በሚቆሙበት ጊዜ ነው። በዚህ መግባቢት ውስጥ እግዚአብሔር

አምላክ በልጁ በጌታ ኢየሱስ ክርስቶስ አማካይነት ያስቀመጠውን ያፈሳል።

- ◇ በዚያን ጊዜ ከቤተክርስቲያን የተወሰደው ክብር ይመለሳል።
- ◇ በዚያን ጊዜ አሕዛብ እኛን አይተው እነዚህ የእግዚአብሔር ቅዱሳን ናቸው ብለው ይመሰክራሉ።
- ◇ በዚያን ጊዜ የእግዚአብሔር ቅድስና፤ የእግዚአብሔር ታላቅነት ተመልሶ ወደ እግዚአብሔር ቤት ይመጣል።
- ◇ በዚያን ጊዜ የግል የሆነውን ነገር መከታተል አይኖርም።
- ◇ በዚያን ጊዜ የራሳችንን ጠረን አናሸትም፤ ስማችንን አናሸትም።

ነገር ግን በዚያን ጊዜ በተቀመጥንበት ቦታ፤ በምንሄድበት ቦታና ባደርንበት ቦታ የእግዚአብሔርን ቅባት እናስተላልፋለን። የእግዚአብሔር ቅባት «በተራሮች እንደሚወርድ እንደ አርሞንጌም ጠል ነው» መዓዛ ብቻ ሳይሆን ለነፍስ ሕይወት የሚሰጥ ቅባት ነው። የእግዚአብሔር ቅባት ባለበት በዚያ እግዚአብሔር በረከትና ሕይወትን እስከ ዘለዓለም ድረስ አዞአልና። የእግዚአብሔር ሕይወትና ሙላት እስከ ዘለዓለም ድረስ የት ነው? ብለን ብንጠይቅም መልሱ፡-

- ◇ የእግዚአብሔር ባሪያዎች በአንድነት በቆሙበት ሥፍራ
- ◇ የእግዚአብሔር ቅባት በፈሰሰበት ሥፍራ

ዘለዓለማዊ በረከት፤ ዘለዓለማዊ ሕይወትና ዘለዓለማዊ ሙላት ይገኛል የሚል ይሆናል። እግዚአብሔር ቃሉን አይለውጥም። ይህ እንዲሆን የአንድነት ተሃድሶ ያስፈልጋል። ያ ሲሆን ሳያቋርጥ የሚፈስ ቅባት ይወርዳል።

አንድነትን የመጠበቅ መንገድ

1) የክርስቲያኖች አንድነት የመንፈስ አንድነት ነው።

ለክርስቲያኖች አንድነት ክርስቲያኖች የሚሠሩት ሥራ ያለ መሆኑን መረዳት ያስፈልጋል። የክርስቲያኖች አንድነት የተመሠረተው በክርስቶስ ኢየሱስ ነው። አንድነታችን በመስቀሉ ላይ የታሰረ ነው። ስለዚህ ሐዋርያው ጳውሎስ ቅዱሳኖችን «የመንፈስን አንድነት ጠብቁ» ሲል ነው የሚናገረው። አንድነቱን የሠራው ጌታ ራሱ ሲሆን የእኛ ጥሪ ያንን መጠበቅ ነው። ክርስቲያኖች አንድነትን ከሚያበላሽ ነገር ራሳቸውን በመለየት አንድነትን መጠበቅ ይችላሉ። አንድነትን የፈጠረው ጌታ ራሱ ሲሆን እኛ ግን ይህንን አንድነት የመጠበቅ ኃላፊነት አለብን። 2) አንድነትን ለመጠበቅ መትጋት ያስፈልጋል።

ቃሉ በኤፌ. 4:3 «በሰላም ማሰሪያ የመንፈስ አንድነትን ለመጠበቅ ትጉ» ይላል። ለዚህም መሠረቱ አሁንም አንድ ጌታና አንድ እምነት ነው። አንድነት በሰላም መታሰር አለበት። የዚህ ሰላም ማሰሪያ ደግሞ ጌታ እራሱ ነው። ቅዱሳን ግን ይህንን የሰላም ማሰሪያ የሆነውን ጌታ የያዙ ግን አንድነት ለመጠበቅ መትጋት አለባቸው። በቃሉ መትጋት አለባቸው፤ በፀሎት መትጋት አለባቸው፤ በፍቅር ሁሉ መትጋት አለባቸው።

ስለሆነም የቅዱሳን አንድነት በዚህ መንገድ ሲጠበቅ እግዚአብሔር በአንድነታችን ውስጥም ተሃድሶን ያመጣል።

2. የእግዚአብሔር ፍቅር ይታደሳል

እግዚአብሔር በግለሰብ፤ በቤተሰብ ሕይወትና በቤተ ክርስቲያን ውስጥ ለማደስ ከሚፈልገው ነገር ቀዳሚው ፍቅር ነው። እግዚአብሔር እስራኤላውያንን ከባርነት ካወጣቸው በኋላ ያላቸው

“እስራኤል ሆይ፡- ስማ፤ አምላካችን እግዚአብሔር አንድ

እግዚአብሔር ነው፤ አንተም አምላክህን እግዚአብሔርን በፍጹም ልብህ በፍጹምም ነፍስህ በፍጹምም ኃይልህ ውደድ።” (ዘጳ.6:4-5)

ጌታ ኢየሱስም የእግዚአብሔር ፍቅር የመጀመሪያ ትዕዛዝ ብቻ ሳይሆን ሁሉን የሚያጠቃልል እንደሆነ በወንጌል አስተማረ። የኤፌሶን ቤተ ክርስቲያን የተወቀሰችው ትጋት ስለጎደላት ወይም ብዙ እቅድ (ፕሮግራም) ስላልነበራት ሳይሆን የመጀመሪያ ፍቅሩዋን ቸል ስላለች ነው። (ራእይ 2:4) ለእግዚአብሔር ያለንን ፍቅር የሚተካ ምንም ዓይነት ፕሮግራምና አገልግሎት የለም። እግዚአብሔርን መውደድ አገልግሎት ብቻ ሳይሆን ከሁሉም የከበረ ከሁሉም በላይ የሆነ አገልግሎት ነው። ስለዚህ ነው እግዚአብሔር ከሁሉም ነገር በፊት ፍቅሩን ማደስ የሚፈልገው።

የእግዚአብሔር ፍቅር የሚወልደው ነገር አለ። የሰዎችን ፍቅር ይወልዳል፤ የነፍሳትን ፍቅር ይወልዳል። አምልኮን ይወልዳል። ቅድስናን ይወልዳል፤ ለሌሎች ማሰብን ወይም ርኅራኄን ይወልዳል። ስለዚህ ፍቅር አጠቃላይ ነው ማለት ነው። ነገር ግን ፍቅር ሁሉ በእግዚአብሔር ፍቅር ነው የሚጀምረው። ፍቅር ከሌለ ሁሉ ባዶ ጩኸት ነው የሚሆነው። እግዚአብሔር ፍቅርን በቤቱ ማደስ ይፈልጋል።

3. እውነተኛ የአምልኮ ሕይወት ይታደሳል

እግዚአብሔር እውነተኛ አምልኮን በቤቱ ለማደስ ይፈልጋል። አምልኮ ከመዘመር በላይ ነው። ሳናመልክ መዘመር እንችላለን። ማስዘመርና ማስመለክ ሁሉም የተለያዩ ነገሮች ናቸው። ብዙ የሚያስዘምሩ ሰዎች አሉ። ነገር ግን ጥቂት ሰዎች ናቸው ወደ አምልኮ የሚያስገቡ። የማስመለክ ቅባት ያላቸው ናቸው እነዚያ ሰዎች ወደ አምልኮ የሚያስገቡ። {ስለ አምልኮ የተጻፈውን መጽሐፍ ይመልከቱ}

4. የቃሉ ፍቅር ይታደሳል

እግዚአብሔር እንደገና የቃሉን ፍቅር ያድሳል። ዛሬ ብዙ ጊዜ በተለይም የጸጋ ስጦታ በሚሠራበት ቦታ ነገርን የምንደነግገው በጸጋ ስጦታ አሠራርና በስሜታችን ነው። ነገር ግን እግዚአብሔር በዚያ ድንጋጌ የማይሠራበት ዘመን መጥቷል። ለነገር ሁሉ መፈተኛው የእግዚአብሔር ቃል ነው። ስለዚህም እግዚአብሔር የቃሉን ፍቅር ወደ ቤቱ ይመልሳል። የቃሉን እውነት ወደ ቤቱ ይመልሳል። ልጆቹን በቃሉ ላይ ይመራቸዋል። በቃሉ አማካይነት ሊያደርግ ያለውን ሁሉ ያደርጋል። ምክንያቱም እግዚአብሔር ራሱን አይቃወምምና። ከዚህም የተነሣ ቃሉን የምንበላበት፤ የምናሰላስልበት፤ በቃሉ የምናድግበት፤ በቃሉ የምንኖርበት ዘመን አሁን ነው። ለእስራኤላውያን የተሰጠው ትዕዛዝ ይኸው ነውና። “ለልጆችህም አስተምረው፤ በቤትህም ስትቀመጥ፤ በመንገድም ስትሄድ፤ ስትተኛም፤ ስትነሣም ተጫወተው። በእጅህም ምልክት አድርገህ እሰረው፤ በዓይኖችህም መካከል እንደ ክታብ ይሁንልህ። በቤትህም መቃኖች በደጃፍህም በሮች ላይ ጻፈው።” (ዘጳ. 6:7-9) በአዲስ ኪዳን ትዕዛዙ ጠበቀ እንጂ አልላም። “ጌታ ቸር መሆኑን ቀምሳችሁ እንደ ሆነ፤ ለመዳን በእርሱ እንድታድጉ አሁን እንደ ተወለዱ ሕፃናት ተንኮል የሌለበትን የቃልን ወተት ተመኙ።” (1ጴጥ. 2:3) “የእግዚአብሔር ቃል በሙላት ይኑርባችሁ በጥበብ ሁሉ እርስ በርሳችሁ አስተምሩና ገሥጹ፤ በመዝሙርና በዝማሬ በመንፈሳዊም ቅኔ በጸጋው በልባችሁ ለእግዚአብሔር ዘምሩ፤” (ቆላ. 3:16)

5. እግዚአብሔር የጸጋ ስጦታዎችን ያድሳል

በዚህ ዘመን እግዚአብሔር በመንፈስ ቅዱስ አማካይነት ለቤተ ክርስቲያን እድገትና ፍሬያማ አገልግሎት የሰጣትን የጸጋ

ስጦታዎችን ያድሳል። በዚህ ሂደት ውስጥ የሚታደሱት ሦስት ነገሮች ናቸው።

1▶ የአገልግሎት ዘርፎች (ኤፌ. 4:11)

እግዚአብሔር ለቤቱ ያስቀመጣቸውን (የሰጣቸውን) የአገልግሎት ዘርፎችን ሁሉ ያድሳል። በቅባት የሚገለጽ መንፈሳዊ ሥልጣን በሥራ ላይ ስለሚውል የአገልግሎት ዘርፎች መታደስ የእግዚአብሔር መንግሥት በኃይልና በሥልጣን እየተሰበከች በድንቅና በተዓምራት እየታጀበች እንድትሰፋ ያደርጋል። ይህ መንፈሳዊ ሥልጣን ከአገልግሎት ዘርፍ ጋር የተያያዘ ነው። የአገልግሎት ዘርፎች ታድሰው ሥራቸውን በትክክል በሚሠሩበት ጊዜ (የሐዋርያት፣ የነቢያት፣ የወንጌላውያን፣ የእረኞችና የአስተማሪዎች ጸጋ) በቅዱሳን መካከል መለኮታዊ ሥርዓትና አሠራር ይኖራል። የእነዚህ የአገልግሎት ዘርፎች በሥራ ላይ መዋል፡-

- ◆ የቅዱሳን አንድነት ይጠነክራል
- ◆ ቅዱሳን ወደ ክርስቶስ ሙላት ያድጋሉ
- ◆ ሁሉም እንደ ጸጋው ስጦታ ለቅዱስ አገልግሎት ይዘጋጃል
- ◆ ቤተ ክርስቲያን ከስህተት ትምህርት ትጠበቃለች
- ◆ ለእግዚአብሔር ምስጋና ይበዛል።

2▶ የጸጋ ስጦታዎች (1ቆሮ. 12፣13፣14)

በእነዚህ ምዕራፎችና በሌሎችም ቦታ የተጠቀሱት የጸጋ ስጦታዎች ሁሉ እንደሚገባ በፍቅር፣ በቅድስናና በፈሪሃ እግዚአብሔር እንደ ቃሉ መመሪያ በሥራ ላይ ይውላሉ። ይህ በሚሆንበት ጊዜ በእነዚህ የጸጋ ስጦታዎች አማካይነት መንፈስ ቅዱስ ለጌታ ክብር፣ ለምዕመን እድገትና ለዓለም ምስክርነት የሚሆነውን ሥራ ይፈጽማል። የጸጋ ስጦታዎች በሥርዓትና በአግባብ በሥራ ላይ ስለሚውሉ ሁሉም ለማነጽና ለዕድገት

ይሆናሉ። ይህ ዓይነት አሠራር ተግባራዊ ሲሆን የመንፈስ ፍሬዎች በግልጽ ይታያሉ።

3▶ የመንፈስ ፍሬ (ገላ. 5:22)

የአገልግሎት ዘርፎች መታደስ በቤተ ክርስቲያን ውስጥ መንፈሳዊ ብስለትን ስለሚያመጣ የጸጋ ስጦታዎች በሥርዓትና በአገባብ በሥራ ላይ ስለሚውሉ የመንፈስ ፍሬዎች በገሃድ ይታያሉ። በገላትያ መጽሐፍ ላይ ተዘርዝረው የምናገኛቸው የመንፈስ ፍሬ ሁሉ ይታደሳል። ይህ ማለት ደስታችን፣ ፍቅራችን፣ ሰላማችን፣ ቸርነታችን፣ ትዕግስታችን የዋህነታችንም ይታደሳል።

ስለዚህ ጌታ በቤቱ የሚያድሰው የአገልግሎት ዘርፎችን፣ የጸጋ ስጦታዎችንና የመንፈስ ፍሬዎችን ነው።

6. አዕምሮንና አስተሳሰብን ያድሳል

ይህ ዘመን እግዚአብሔር አዕምሮንና አስተሳሰብን የሚያድስበት ዘመን ነው። እግዚአብሔር በተለይም ለሚወዳቸው ልጆቹ አመለካከታቸውን ሰማያዊ ያደርጋል። አዕምሮአቸውን ሰማያዊ ያደርጋል። «በክርስቶስ ኢየሱስ የነበረ ይህ ሃሳብ በእናንተ ዘንድ ደግሞ ይሁን» የሚለው እግዚአብሔር የራሱን ሃሳብ በውስጣችን ያደርጋል።

7. እግዚአብሔር እውነትን

በቤቱ ውስጥ ያድሳል

ለዎች በእውነት ይኖራሉ፤ እውነትን ይናገራሉ፤ ለእውነት ይሞታሉ። ዛሬ ይህንን በእግዚአብሔር ቤት ለማየት የሁላችን ነፍስ መናፈቅ አለባት። በተለይም በሕዝባችን መካከል ይህንን

ታላቅ ተሃድሶ እግዚአብሔር ሲያደርግ በሕይወቴ ለማየት የግሌ ታላቅ ጉጉት ነው። የእግዚአብሔር ባሪያዎች፤ የእግዚአብሔር ልጆች፤ በእግዚአብሔር ስም የተጠሩ ልጆች፤ የእግዚአብሔር ሰዎች፡- የእግዚአብሔርን እውነት ብቻ ተናግረን፤ የምንሰብከውን እውነት ብቻ ተናግረን፤ የምንሰማውን እውነት ብቻ ተናግረን፤ በእውነት ብቻ ኖረን፤ በእውነት ብንሞት ታላቅ ነገር ነው።

እግዚአብሔር በቤቱ ይህንን የሚያደርግበት ዘመን መጥቷል፤ የማንሸፋፍንበት ዘመን መጥቷል፤ አርቴፊሻል ቅባት የማንቀባበት ዘመን መጥቷል። ሄይቲ በሚባል አገር ውስጥ ብዙ ቅርጻ ቅርጾች ይሸጣሉ። የሚሸጠውን ቅርጻ ቅርጾች ይዘው የሚቀመጡ ፀሃይ ላይ በመሆኑ ፀሃይ ብዙ ሲመታው ቅርጹ ይሰነጠቃል። በዚህ ጊዜ ሰም ይቀቡታል። ሰም በውስጡ ካስገቡ በኋላ ላዩን ልክ ያንን እንጨት የሚመስል አድርገው ይቀቡታል። ከላይ ሲታይም ልክ ያንን እንጨት ይመስላል ስንጥቁ አይታይም። ስንጥቁን የምታዩት ዕቃውን ገዝታችሁ ቤታችሁ ከሄዳችሁ በኋላ ሰሙ መቅለጥ ሲጀምር ነው። ያኔ ሰባራ ዕቃ እንደገዛችሁ ይገባችኋል።

እግዚአብሔር ቤቱን ሰምን ከመቀባባት የሚያወጣበት ዘመን መጥቷል። በእውነት ብቻ እንኖራለን፤ ለእውነት ብቻ እንኖራለን፤ ለእውነት ደግሞ እንሞታለን። ይህ ዘመን እግዚአብሔር በቤቱ ውስጥ እውነትን ለማደስ የተነሣበት ዘመን ነው።

8. እግዚአብሔር በቤቱ ቅድስናን ያድሳል

አነጋገራችን የሚቀደስበት፤ ኑሮአችን የሚቀደስበት፤ ሕይወታችን የሚቀደስበት ዘመን መጥቷል። በእግዚአብሔር ቤት የምናደርገው ሁሉ የሚቀደስበት፤ እንደ ካህናት እንደገና ደግሞ ልብሳችንን ለብሰን፤ አገልጋዮች ቆባችንን የምንደፋበት ዘመን

መጥቷል። በካህናት ቆብ ላይ የተፃፈው አንድ ነገር ነው። ያም «ቅድስና ለእግዚአብሔር» የሚል ነው። የራሳችን ስም ጠፍቶ የቤተክርስቲያን ራስ የሆነውን ክርስቶስ ኢየሱስ ተመልሶ ራሳችን በሚሆንበት ጊዜ መታወቂያችን የክርስቶስ ኢየሱስ ቅድስና ይሆናል። ስለዚህ ሰዎች እኛን አይተው ሌላ የሚጠይቁት ጥያቄ የለም። እርሱማ በእግዚአብሔር ደም የተቀደሰ፤ በመንፈስ ቅዱስ ቅድስና የሚኖር ነው ብለው የምንናገረው ቃላችንን አምነውና ተቀብለው ይሄዳሉ። እኛም «ቅድስና ለእግዚአብሔር» የሚለውን መለዮአችንን መልሰን የምንለብስበት ዘመን ይመጣል።

9. ቃል ኪዳንን ያድሳል

እግዚአብሔር ቃል ኪዳንን የሚያድስበት ዘመን ነው። ቃል ኪዳን የሚያድሰው በእኛና በእርሱ መካከል ብቻ አይደለም። እግዚአብሔር በሚቀጥሉት ዘመናት ክርስቶስ ኢየሱስ እስከሚገለጥ ድረስ በልጆቹ መካከል ቃል ኪዳንን የሚያድስበት ዘመን ነው። እግዚአብሔር ለቤተክርስቲያን የሰጠው አምስቱ የአገልግሎት ዘርፎች የሚሠሩት አገልጋዮች በእውነተኛ መንፈስ ነፍሳቸው ከእግዚአብሔር ጋር ተጣብቃ ከእግዚአብሔር ጋር በቃል ኪዳን በሚኖሩበት ጊዜ ነው። ብዙዎቻችን ቃል ኪዳንን የፈራንበት ዘመን ነው። እግዚአብሔር ግን ቃል ኪዳንን ለማደስ ተነሥቷል። በመካከላችን ያለውን ቃል ኪዳን አድሰን፤ አንዱ ለሌላው ነፍሱን የሚሰጥበት፤ አንዱ ለሌላው ቃለ ዋስትና የሚቆምበት ዘመን እየመጣ ነው። ያ በሚሆንበት ጊዜ የእግዚአብሔር ቅባት ይፈሳል። ቤተክርስቲያንን ወደዚያ ቅባት ለማስገባት እግዚአብሔር የቃል ኪዳንን ተሃድሶ ለማምጣት ተነሥቷል።

10. የአገልግሎትን ራዕይ ያድሳል

የአገልግሎት ራዕይ የሚታደስበት ዘመን ከፊታችን ነው። የኢትዮጵያ ቤተ ክርስቲያን የምታየው ብዙ ጊዜ በፊታችን ያሉትን ጥቂት ኢትዮጵያውያንን ብቻ ነው። ነገር ግን የሠራዊት አምላክ እግዚአብሔር ዓይኖቻችንን አንሥተን አፍሪካን፣ የዓረብ አገሮችን፣ ላቲን አሜሪካን፣ ሰሜን አሜሪካንና እስያን እንድናይ ዓይኖቻችንን የሚገልጥበት ዘመን መጥቷል። እግዚአብሔር ዓይኖቻችንን ገልጦ ምድር በእውነትም የእግዚአብሔር ናት የምንልበት ዘመን መጥቷል። የእግዚአብሔርም ፈቃድ ለቤተ ክርስቲያኑ ይህ ነው።

11. ፈሪሃ እግዚአብሔርን ያድሳል

ፈሪሃ እግዚአብሔርን እግዚአብሔር ያድሳል። እግዚአብሔርን መፍራት በእግዚአብሔር ቤት ይታደሳል።

- ♦ ሰዎች በድፍረት ያልሰሙትን የማይናገሩበት ጊዜ፤
- ♦ ሰዎች መንፈሳውያን ለመምሰል ብለው ያልሆኑትን የማይሆኑበት ጊዜ፤
- ♦ ሰዎች መንፈሳውያን ሆነው ያልተሰማቸውን፤ ለእነርሱ ያልተሰፋውን ልብስ የማይለብሱበት ጊዜ መጥቷል።

መንፈሳውያን ለመምሰል ምንም የማናደርግበት፡- ነገር ግን መንፈሳውያን ስለሆንን እግዚአብሔር በውስጣችን ስለሚሠራ በታዛዥነት ሁሉንም የምናደርግበት ዘመን ይመጣል። እግዚአብሔር ክርስቶስ ከመምጣቱ በፊት ፈሪሃ እግዚአብሔርን በቤቱ ያድሳል።

12. መሠዊያውን ያድሳል

እግዚአብሔር መሠዊያውን ያድሳል። የመሠዊያው መታደስ የምስጋና መስዋዕትን የማቅረብ ምሳሌነት አለው። ነገር ግን ለየት ባለ መልኩም በመላው ዓለም እግዚአብሔር በቤቱ የሚሰበሰበውን አሥራትና መባ ለመቀደስ /ለማደስ/ የተነሣበት ዘመን ነው።

አንዳንድ ጊዜ በስስት እንሰጣለን፤ በቅንነት ሳይሆን በቅናት እንሰጣለን። ይህ ዓይነቱ አደራረጎችን በእግዚአብሔር መሠዊያ ላይ ሲቀመጥ የረከሰ ይሆናል። በአንዳንድ ሃገሮችና ቦታዎች ሰዎች ገንዘብን እስካገኙ ድረስ በምንም ዓይነት ቋንቋና ቴክኒክ ቢናገሩ ግድ የላቸውም። እግዚአብሔር ግን ይህን ዓይነት ድርጊት መሠዊያው የረከሰ ነው ይለዋል። ሰዊው ተቀድሶ የተቀደሰ መሥዋዕት እንዲያቀርብ ይፈልጋልና። ለእግዚአብሔር ቤት በእውነት የመቅናት መንፈስ ሲቀሰቀስ ቤቱ የንግድ ቤት፣ መሠዊያውም የታይታ ወይም የመመጸድ ቦታ መሆኑ ይቀራል።

«የቤትህ ቅናት ይበላኛል» እንዳለ ሰዎች በዚህ የተሃድሶ ዘመን ለራሳቸው፤ ለዘመዶቻቸው፤ ለሥልጣናቸው፤ ለመብታቸው፤ ለማንነታቸው፤ ለእኔነታቸው መቅናታቸውን ትተው ለእግዚአብሔር ክብር ብቻ የሚኖሩበት ዘመን ይሆናል።

የግዛቱ ጽሑፍ ማህተም ማህተም
የግዛቱ ጽሑፍ ማህተም ማህተም
የግዛቱ ጽሑፍ ማህተም ማህተም

ደራሲው ያሳተማቸው መጻሕፍት

- ◆ ክርስቶስ በማደሪያው ድንኳን (አንደኛ እትም)
- ◆ ክርስቶስ በማደሪያው ድንኳን (ሁለተኛ እትም)
- ◆ ከዚህም የሚበልጥ
- ◆ አገልግሎትና የጽድቅ አክሊል ለመንፈሳዊ መሪ
- ◆ አገልግሎትና የጽድቅ አክሊል
- ◆ የእግዚአብሔር ሰው ሆይ
- ◆ በአገልግሎትና በራዕይ ማደግ
- ◆ ሰማያዊ በረከትን መውረስ
- ◆ እውነተኛ አምልኮ
- ◆ ክርስቶስ የሚሠራት ቤተ ክርስቲያን

እነዚህንና ለወደፊቱ የሚወጡትን መጻሕፍት ከመካነ ኢየሱስ መጻሕፍት ቤት፣ ከSIM ማተሚያ ቤትና ከራእይ መጻሕፍት መደብር እንዲሁም ከሌሎች ክርስቲያን መጻሕፍት ቤቶች ማግኘት ይቻላል። በውጭ አገር ያሉት ግን ከሚከተለው አድራሻ ማዘዝ ይችላሉ።

GOSPEL OF GLORY

P.O.BOX 62537


COLORADO SPRINGS, CO 80962 USA

የክብሩ ወንጌል አገልግሎት

የክብሩ ወንጌል አገልግሎት ምዕመናንን በመንፈሳዊ ሕይወታቸው በይበልጥ እንዲያድጉ ለማበረታታትና የአገልግሎት ጥሪ ያላቸውን ለእግዚአብሔር ሥራ በቃሉ ለማስታጠቅ የተቋቋመ መንፈሳዊ ድርጅት ነው። ይህንንም ዓላማ የሚያከናውነው፦

- ◆ መንፈሳዊ መጻሕፍትን በማዘጋጀት
- ◆ ትምህርቶችን በካሌት በማቅረብ
- ◆ ለመንፈሳዊ አገልጋዮችና መሪዎች ዐውደ ጥናቶችን በመስጠት
- ◆ በመንፈሳዊ መነቃቂያዎችና ጉባዔዎች ላይ በመገኘት የቃሉ አገልግሎትን በመስጠት ነው።

ይህ የወንጌል አገልግሎት ለሁላችንም የተሰጠ አደራ ስለሆነ በጸሎትና በገንዘብ እርዳታ አብረውን ጌታን እንዲያገለግሉ በትህትና እንጋብዙታለን።



ወንድማችን ዶ/ር አለሙ ቢፍቱ የጌታ ኢየሱስ ወንጌል ሰባኪ፣ የመጽሐፍ ቅዱስ አስተማሪ፣ የመንፈሳዊ መጻሕፍት ደራሲና መሪዎችንና አገልጋዮችን ለማሠልጠንና ለማደራጀት እግዚአብሔር ከባድ ሸክም የሰጣቸው የክርስቶስ ባሪያ ናቸው። ገና ወጣት ሆነው ኢትዮጵያ በነበሩበት ጊዜ በአጥቢያ ቤተ ክርስቲያናቸው ብቻ ሳይሆን በተለያዩ መንፈሳዊ ድርጅቶችና በብሰባዎች ላይ በሰጡት አገልግሎት ብዙዎቻችን ተባርከንበታል፤ እድገንበታልም። ወደ አሜሪካም ከመጡ በኋላ እግዚአብሔር ከመካከላችን ካሰነሳቸው መሪዎች አንዱ ስለሆኑ በየቦታው በመዞር ያልተቆጠበ አገልግሎት በመስጠት ላይ ናቸው።

ዶ/ክ አለሙ ከሚሸጋገሩ የደክነት ላይ ሲገኙባቸውን አግኝተው በዚሁ የደክነት ውስጥ ረዳት ፕሮፌሰር ሆነው ለሦስት ዓመት ተኩል ሠርተዋል። በእሁት ጊዜ ደግሞ ኮምፓሽን ኢንተርናሽናል በተባለው ክርስቲያን ድርጅት ውስጥ የመሪዎች አሠልጣኝ በመሆን በዓለም ዙሪያ አገልግሎታቸውን ይሰጣሉ።

በተጨማሪ ባለፉት ሦስት ዓመታት እግዚአብሔር የሰጣቸውን የአገልግሎት ራእይ በመከተል “የክብሩ ወንጌል አገልግሎት” የተባለውን መንፈሳዊ ድርጅት መሥርተው መንፈሳዊ መጻሕፍትን በመጻፍና የትምህርት ካሌቶችን በማዘጋጀት እንዲሁም ለመንፈሳዊ መሪዎች አውደ ጥናቶችን በመስጠት የእግዚአብሔርን ሕዝብ ያገለግላሉ። ይህን ድርጅት እግዚአብሔር የበለጠ እንዲጠቀምበትና ለብዙዎች በረከት እንዲያደርገው ሁላችንም በጸሎት፣ በሃሳብና በተለያዩ መንገዶች አብረናቸው እንቁም።

ዶ/ር አለሙና ባለቤታቸው ወ/ሮ ገነት ያዕቆብ ከሁለት ልጆቻቸው ኪያና አማኑኤል ጋር የኮሎራዶ ነዋሪ ናቸው።